



Ġabra tal-ġurisprudenza

KONKLUŻJONIJIET TAL-AVUKAT ĠENERALI
BOBEK
ippreżentati fil-5 ta' Frar 2019¹

Kawża C-676/17

Oana Mădălina Călin

vs

**Direcția Regională a Finanțelor Publice Ploiești – Administrația Județeană a Finanțelor Publice
Dâmbovița
Statul Român – Ministerul Finanțelor Publice
Administrația Fondului pentru Mediu**

(talba għal deċiżjoni preliminari mressqa mill-Curtea de Apel Ploiești (il-Qorti tal-Appell, Ploiești, ir-Rumanija))

“Rinviju għal deċiżjoni preliminari — Principji ta’ kooperazzjoni leali, ċertezza legali, ekwivalenza u effettività — Hlas lura ta’ taxxa miġbura bi ksur tad-dritt tal-Unjoni — Talba għal reviżjoni ta’ deċiżjoni ġudizzjarja finali li ċaħdet hlas lura ta’ tali taxxa — Skadenza għall-preżentata tat-talba għal reviżjoni — Data inizjali ta’ dik l-iskadenza”

I. Introduzzjoni

1. Oana Mădălina Călin kellha tħallas taxxa tal-boll ambjentali biex tirreġistra fir-Rumanija karozza użata importata mill-Ġermanja. Kienet konvinta li dik it-taxxa kienet qed tingabar bi ksur tad-dritt tal-Unjoni. Hija fethet kawża fejn talbet għall-hlas lura tagħha. It-talba tagħha kienet miċhuda. Hija ma appellatx. Is-sentenza, għalhekk, saret finali.

2. Călin talbet, f’żewġ okkażjonijiet, għar-reviżjoni ta’ dik is-sentenza. Kull waħda minn dawk it-talbiet kienet ibbażata fuq sentenza ġdida tal-Qorti tal-Ġustizzja li kienet sabet li taxxa bħal dik li hija kellha tħallas kienet tikser id-dritt tal-Unjoni. L-ewwel talba kienet ġiet miċhuda. It-tieni waħda kienet tħalliet issir u t-talba inizjali tagħha kienet intlaqgħet. Madankollu, fl-appell, is-sentenza li kienet laqgħet dik it-talba tħassret. Skont interpretazzjoni tad-dritt nazzjonali li kienet ingħatat sadanittant mill-Qorti Għolja tal-Kassazzjoni u tal-Ġustizzja Rumena, it-talba għal reviżjoni kienet tqieset li kienet ġiet ippreżentati tardivament.

3. Permezz ta’ talba ġdida għal reviżjoni Călin issa tikkontesta dik l-interpretazzjoni, kif ukoll, b’mod usa’, il-proċedura nazzjonali għal reviżjoni. Hija tqis li dawn huma inkompatibbli mad-dritt tal-Unjoni, minhabba li fil-prattika jagħmluha impossibbli li jinkiseb hlas lura ta’ taxxa li wara tkun ġiet iddikjarata inkompatibbli mad-dritt tal-Unjoni permezz ta’ sentenza tal-Qorti tal-Ġustizzja. F’dawn iċ-ċirkustanzi, il-Curtea de Apel Ploiești (il-Qorti tal-Appell, Ploiești, ir-Rumanija) iddeċidiet li tistaqsi lill-Qorti tal-Ġustizzja dwar il-kompatibbiltà ta’ dik l-interpretazzjoni ma’, *inter alia*, il-principji ta’ ċertezza legali, ekwivalenza u effettività.

¹ Lingwa originali: l-Ingliż.

II. Il-kuntest ġuridiku

A. *Id-dritt Rumèn*

1. *Il-Kodiċi tal-Proċedura Ċivili*

4. L-Artikolu 509(1) tal-Codul de procedură civilă (il-Kodiċi tal-Proċedura Ċivili)² jistabbilixxi r-raġunijiet għal reviżjoni ta' sentenza. B'mod partikolari, fil-paragrafi 10 u 11 huwa jipprovdi li jkun possibbli tiġi pprezentata talba għal reviżjoni jekk:

“10. il-Qorti Ewropea tad-Drittijiet tal-Bniedem tkun iddikjarat li kien hemm ksur ta' drittijiet jew libertajiet fundamentali b'riżultat ta' deċiżjoni ġudizzjarja, u l-konsegwenzi serji ta' dak il-ksur ikunu għadhom għaddejnin;

11. wara li s-sentenza ssir finali, il-Curtea Constituțională [il-Qorti Kostituzzjonali] tkun tat deċiżjoni dwar l-eċċezzjoni magħmula f'dik il-kawża, billi tiddikjara li d-dispożizzjoni inkwistjoni tkun antikostituzzjonali.”

5. L-Artikolu 511 tal-Kodiċi tal-Proċedura Ċivili jistabbilixxi skadenzi differenti għal applikazzjoni għal reviżjoni, kif ukoll id-data inizjali għall-kalkolu ta' dawk l-iskadenzi. Kemm l-iskadenzi kif ukoll id-data inizjali għall-kalkolu tagħhom ivarjaw skont ir-raġuni rilevanti għal reviżjoni. Il-paragrafu 1 jipprovdi għal skadenza ġenerali ta' xahar.

6. L-Artikolu 511(3) huwa fformulat kif ġej: “Dwar ir-raġunijiet stabbiliti fl-Artikolu 509(1)(10) u (11), il-perjodu għandu jkun ta' tliet xhur mid-data tal-pubblikazzjoni tas-sentenza tal-Qorti Ewropea tad-Drittijiet tal-Bniedem jew tad-deċiżjoni tal-Curtea Constituțională [il-Qorti Kostituzzjonali] fil-*Monitorul Oficial al României, Partea I*.”

2. *Il-Liġi Nru 554/2004 u l-ġurisprudenza nazzjonali dwar dik il-liġi*

7. L-Artikolu 21 tal-Legea contenciosului administrativ nr 554/2004 (il-Liġi Nru 554/2004 dwar il-Kontenzjuż Amministrattiv)³ tat-2 ta' Diċembru 2004 (iktar 'il quddiem il-“Liġi Nru 554/2004”), għandu bħala titolu “Forom straordinarji ta' azzjoni”. Il-paragrafu 2 tiegħu inizjalment kien ifformulat kif ġej:

“L-ghoti ta' sentenzi finali li jkollhom l-effett ta' *res judicata* iżda li jiksru l-prinċipju ta' supremazija tad-dritt [tal-Unjoni] impost mill-Artikolu 148(2) tal-Kostituzzjoni Rumena, kif emendat, flimkien mal-Artikolu 20(2) tagħha, għandu jikkostitwixxi raġuni għal reviżjoni, minbarra dawk ir-raġunijiet imsemmija fil- Kodiċi tal-Proċedura Ċivili. Talba għal reviżjoni għandha titressaq fi żmien hmistax-il jum wara notifika, u għandha ssir, b'deroga mir-regola stabbilita fl-Artikolu 17(3), permezz ta' rikors immotivat dettaljatament mill-partijiet interessati, fi żmien hmistax-il jum mid-data tas-sentenza. It-talba għal reviżjoni għandha tingħata prijorità u tiġi eżaminata bħala materja ta' urgenza, mhux iktar tard minn sittin jum.”

8. B'sentenza Nru 1609/2010 tad-9 ta' Diċembru 2010⁴ il-Curtea Constituțională (il-Qorti Kostituzzjonali, ir-Rumanija) iddikjarat li t-tieni sentenza tal-Artikolu 21(2) tal-Liġi Nru 554/2004 kienet antikostituzzjonali għar-raġuni li kienet abbozzata hażin u, għalhekk, kienet tagħti lok għal incertezza li setgħet tkun ta' ostakolu għall-eżerċizzju effettiv tad-dritt ta' aċċess għall-ġustizzja.

2 *Monitorul Oficial al României*, Parti I, Nru 485 tal-15 ta' Lulju 2010, kif sussegwentement emendat.

3 *Monitorul Oficial al României*, Parti I, Nru 1154 tas-7 ta' Diċembru 2004.

4 *Monitorul Oficial al României*, Parti I, Nru 70 tas-27 ta' Jannar 2011.

9. Sussegwentement, il-Legea nr. 299/2011 pentru abrogarea alin. (2) al art. 21 din Legea contenciosului administrativ nr. 554/2004 (il-Liġi Nru 299/2011 li ħassret il-paragrafu 2 tal-Artikolu 21 tal-Liġi Nru 554/2004 dwar il-Kontenzjuż Amministrattiv)⁵ (iktar 'il quddiem il-“Liġi Nru 299/2011”) ħassret kollu kemm hu l-Artikolu 21(2) tal-Liġi Nru 554/2004.

10. Madankollu, il-Liġi Nru 299/2011 kienet imbagħad giet iddikjarata antikostituzzjonali b'sentenza Nru 1039/2012 tal-5 ta' Diċembru 2012 tal-Curtea Costitużjonala (il-Qorti Kostituzzjonali)⁶. F'dik is-sentenza l-Curtea Costitużjonala (il-Qorti Kostituzzjonali) iddeċidiet kif ġej: “L-Artikolu 21(2) tal-Liġi Nru 554/2004 għandu jkompli jkollu effett legali wara l-pubblikazzjoni ta' din is-sentenza fil-*Monitorul Oficial al României*, bl-eċċezzjoni tad-dispożizzjonijiet li hemm fit-tieni sentenza ta' dak it-test, iddikjarati antikostituzzjonali bis-sentenza Nru 1609 tal-9 ta' Diċembru 2010 Dawk id-dispożizzjonijiet m'għadx għandhom effett legali [...] Dwar id-dispożizzjonijiet tal-ewwel u t-tielet sentenza tal-Artikolu 21(2), dawn ikompli jkollhom effett legali.”

11. Għalhekk, wara l-pubblikazzjoni tas-sentenza Nru 1039/2012 tal-Curtea Costitużjonala (il-Qorti Kostituzzjonali) fil-*Monitorul Oficial al României*, fid-29 ta' Jannar 2013, l-ewwel u t-tielet sentenza tal-Artikolu 21(2) tal-Liġi Nru 554/2004 reġgħet saret tagħmel parti mil-liġi fis-seħħ. Għall-kuntrarju, it-tieni sentenza ta' dik id-dispożizzjoni, li kienet tistabbilixxi l-iskadenza għal talbiet għal reviżjoni u d-data inizjali ta' dik l-iskadenza, baqgħet mingħajr effett legali.

12. Fit-12 ta' Diċembru 2016 l-Înalta Curte de Casație și Justiție – Completul pentru dezlegarea unor chestiuni de drept (il-Qorti Għolja tal-Kassazzjoni u tal-Ġustizzja – Sezzjoni Kompetenti għar-Rizoluzzjoni ta' Kwistjonijiet ta' Liġi) (iktar 'il quddiem “ICCJ”) tat id-Deciżjoni Nru 45/2016⁷, mogħtija skont proċedura għal deciżjoni preliminari għar-rizoluzzjoni ta' punt ta' liġi. F'dik id-deċiżjoni, l-ICCJ iddeċidiet kif ġej:

“Fl-interpretazzjoni u fl-applikazzjoni tad-dispożizzjonijiet tal-ewwel sentenza tal-Artikolu 21(2) tal-Liġi Nru 554/2004, kif sussegwentement emendata u ssupplimentata, talba għal reviżjoni tkun ammissibbli abbażi ta' ċerti sentenzi [tal-Qorti], irrispettivament minn meta dawk is-sentenzi jkun ngħataw, u minn jekk id-dispożizzjonijiet diġà eżistenti tad-dritt tal-Unjoni li jkun inkiser permezz tas-sentenza li fir-rigward tagħha tkun qed tintalab reviżjoni kinux invokati jew le fil-proċeduri oriġinali.

Il-perjodu li fih tista' tiġi pprezentata talba għal reviżjoni bbażata fuq l-Artikolu 21(2) tal-Liġi Nru 554/2004 ikun ta' xahar mid-data tan-notifika tas-sentenza finali sugġetta għal reviżjoni.”

13. Għalhekk, bis-saħħa tad-deċiżjoni Nru 45/2016, l-ICCJ iffissat l-iskadenza għal talbiet għal reviżjoni bbażati fuq l-Artikolu 21(2) tal-Liġi Nru 554/2004 u d-data inizjali ta' dik l-iskadenza, jiġifieri ta' xahar mid-data tan-notifika tas-sentenza finali sugġetta għal reviżjoni.

III. Il-fatti, il-proċeduri nazzjonali u d-domandi preliminari

14. Fit-12 ta' April 2013 Călin xtrat karozza tal-passiġġieri użata li qabel kienet irregistrata fil-Ġermanja.

⁵ *Monitorul Oficial al României*, Parti I, Nru 916 tat-22 ta' Diċembru 2011.

⁶ *Monitorul Oficial al României*, Parti I, Nru 61 tad-29 ta' Jannar 2013.

⁷ *Monitorul Oficial al României*, Parti I, Nru 386 tat-23 ta' Mejju 2017.

15. Is-Serviciul Public Comunitar Regim Permise de Conducere și Înmatriculare a Vehiculelor Târgoviște (is-Servizz Pubbliku għal Liċenzji tas-Sewqan u Reġistrazzjoni ta' Vetturi ta' Târgoviște, ir-Rumanija) issugġetta r-reġistrazzjoni tal-karozza ta' Călin għall-ħlas tat-taxxa tal-boll ambjentali prevista mill-Ordonanța de Urgență nr. 9/2013 privind timbrul de mediu pentru autovehicule (l-Ordni ta' Emergenza Governattiva, Nru 9/2013 li kienet introduċiet taxxa tal-boll ambjentali għall-vetturi bil-mutur)⁸ (iktar 'il quddiem "OEG Nru 9/2013"). Dik it-taxxa, fl-ammont ta' 968 lei Rumani (RON), tħallset minn Călin fit-12 ta' Ġunju 2013.

16. Călin fetħet kawża quddiem it-Tribunalul Dâmbovița (il-Qorti Reġjonali ta' Dâmbovița, ir-Rumanija; iktar 'il quddiem il-"qorti tal-ewwel istanza"). Hija talbet għall-ħlas lura, bl-imghax, tas-somma mħallsa bħala t-taxxa tal-boll ambjentali. Biex issostni t-talba tagħha hija argumentat li dik it-taxxa kienet inkompatibbli mad-dritt tal-Unjoni.

17. B'sentenza tal-15 ta' Mejju 2014, il-qorti tal-ewwel istanza ċaħdet it-talba, billi ddecidiet li d-dispożizzjonijiet tal-OEG Nru 9/2013 ma kinitx inkompatibbli mad-dritt tal-Unjoni. Minħabba li Călin ma appellatx dik is-sentenza saret *res judicata*.

18. Fit-28 ta' April 2015 Călin ipprezentat (*l-ewwel*) talba għal reviżjoni ta' dik is-sentenza quddiem il-qorti tal-ewwel istanza. Hija argumentat li, abbażi tas-sentenza tal-Qorti tal-Ġustizzja tal-14 ta' April 2015, fil-Kawża Manea (C-76/14, EU:C:2015:216), it-taxxa tal-boll ambjentali kienet inkompatibbli mad-dritt tal-Unjoni u li, għalhekk, kellha titħallas lura. B'sentenza tas-16 ta' Ġunju 2015 il-qorti tal-ewwel istanza ċaħdet dik it-talba għal reviżjoni, billi ddecidiet li s-soluzzjoni mogħtija fis-sentenza Manea ma kellhiex impatt fuq is-soluzzjoni adottata fis-sentenza sugġetta għal reviżjoni.

19. Călin ipprezentat appell kontra dik is-sentenza quddiem il-Curtea de Apel Ploiești (il-Qorti tal-Appell, Ploiești; iktar 'il quddiem il-"qorti tat-tieni istanza"), li ġie miċhud. Għalhekk, is-sentenza tas-16 ta' Ġunju 2015 saret *res judicata*.

20. Fis-17 ta' Awwissu 2016, Călin ipprezentat (*it-tieni*) talba għal reviżjoni tas-sentenza tal-qorti tal-ewwel istanza tal-15 ta' Mejju 2014. Dik it-talba kienet ibbażata fuq is-sentenza tal-Qorti tal-Ġustizzja tad-9 ta' Ġunju 2016, fil-Kawża Budișan (C-586/14, EU:C:2016:421). B'sentenza tal-11 ta' Ottubru 2016, il-qorti tal-ewwel istanza kienet laqgħet it-talba għal reviżjoni. Billi strahet, b'mod partikolari fuq is-sentenza Budișan, hija ddecidiet li l-Artikolu 21 tal-Liġi Nru 554/2004, li jippermetti r-reviżjoni ta' decizjonijiet li jiksru l-principju ta' supremazija tad-dritt tal-Unjoni, kien japplika għal dik il-kawża. Is-sentenza tal-15 ta' Mejju 2014, għalhekk, inbidlet kollha kemm hi u, fir-rigward tal-merti, kienet intlaqgħet it-talba inizjali ta' Călin. Tabilhaqq, dik il-qorti ddecidiet li t-taxxa inkwistjoni kienet inkompatibbli mad-dritt tal-Unjoni u, bħala riżultat, ordnat il-ħlas lura tagħha, flimkien mal-imghaxijiet.

21. B'sentenza tas-16 ta' Jannar 2017, il-qorti tat-tieni istanza laqgħet appell ipprezentat mill-awtorità pubblika u ħassret is-sentenza tal-11 ta' Ottubru 2016 kollha kemm hi. Dik il-qorti laqgħet l-eċċezzjoni li t-talba għal reviżjoni inkwistjoni kienet ġiet ipprezentata tardivament abbażi tad-Deciżjoni Nru 45/2016, mogħtija mill-ICCJ fit-12 ta' Diċembru 2016, li stabbilixxiet li l-iskadenza għal prezentata ta' tali talba kienet ta' xahar mid-data tan-notifika tas-sentenza finali sugġetta għal reviżjoni⁹. Il-qorti tat-tieni istanza osservat, meta applikat dik ir-regola, li s-sentenza li fir-rigward tagħha kienet intalbet reviżjoni (jigifieri s-sentenza tal-qorti tal-ewwel istanza tal-15 ta' Mejju 2014) kienet ġiet innotifikata fis-26 ta' Mejju 2014, filwaqt li (it-tieni) talba għal reviżjoni kienet ġiet ipprezentata fis-17 ta' Awwissu 2016, ħafna wara li kien skada xahar.

⁸ *Monitorul Oficial al României*, Parti I, Nru 119 tal-4 ta' Marzu 2013.

⁹ Ara iktar 'il fuq, punti 12 u 13.

22. Fis-7 ta' Marzu 2017, Călin ipprezentat (*it-tielet*) talba għal reviżjoni fir-rigward tas-sentenza tal-qorti tat-tieni istanza tas-16 ta' Jannar 2017. Dik it-talba hija s-sugġett tal-kawża prinċipali. F'dik it-talba Călin targumenta li s-sentenza tas-16 ta' Jannar 2017 tikser, b'mod partikolari, il-prinċipju ta' kooperazzjoni leali previst fl-Artikolu 4(3) TUE. Hija tqis li dik is-sentenza, sa fejn kienet applikata id-Deciżjoni Nru 45/2016 tal-ICCJ, tagħmilha impossibbli jinkiseb hłas lura ta' taxxa li s-sentenza tal-Qorti tal-Ġustizzja fil-Kawża Budişan kienet iddeċidiet li kienet inkompatibbli mad-dritt tal-Unjoni.

23. Il-qorti tat-tieni istanza, il-Curtea de Apel Ploieşti (il-Qorti tal-Appell, Ploieşti, iktar 'il quddiem il-“qorti tar-rinviju”) tikkondividi d-dubbi ta' Călin dwar jekk l-Artikolu 21(2) tal-Liġi Nru 554/2004, kif interpretat mid-Deciżjoni Nru 45/2016 tal-ICCJ huwiex kompatibbli mad-dritt tal-Unjoni u, b'mod iktar speċifiku, *inter alia*, mal-prinċipji ta' kooperazzjoni leali, ċertezza legali, ekwivalenza u effettività. Fl-istess waqt, tagħmel referenza għall-ġurisprudenza tal-Qorti tal-Ġustizzja li skontha d-dritt tal-Unjoni ma jitlobx li qorti nazzjonali treġġa' lura l-applikazzjoni ta' regoli domestiċi tal-proċedura li jagħtu finalità lil sentenza, anki jekk meta tagħmel hekk tagħmilha possibbli jkun hemm rimedju għal sitwazzjoni domestika li tkun inkompatibbli mad-dritt tal-Unjoni. Barra minn hekk, il-qorti tar-rinviju tenfasizza li l-Qorti tal-Ġustizzja nnotat ukoll li jekk ir-regoli tal-proċedura domestiċi applikabbli jagħtu l-possibbiltà, taht ċerti kundizzjonijiet, lil qorti nazzjonali li tmur lura fuq deciżjoni li jkollha l-awtorità ta' *res judicata* biex tagħmel is-sitwazzjoni kompatibbli mad-dritt nazzjonali, dik il-possibbiltà għandha tipprevali jekk ikunu ssodisfatti dawk il-kundizzjonijiet, skont ir-rekwiziti ta' ekwivalenza u effettività, biex is-sitwazzjoni inkwistjoni tingieb lura f'konformità mad-dritt tal-Unjoni.

24. Dwar azzjonijiet ipprezentati għal hłas lura tat-taxxa tal-boll ambjentali li kienu ġew miċhuda definittivament qabel ma l-Qorti tal-Ġustizzja tat is-sentenza tagħha fil-Kawża Budişan, id-digriet tar-rinviju jinnota li l-uniku rimedju proċedurali li kien hemm kien li tkun ipprezentata talba għal reviżjoni skont l-Artikolu 21(2) tal-Liġi Nru 554/2004. Għalhekk, jekk il-qorti tar-rinviju kellha gġib fis-sehħ id-Deciżjoni Nru 45/2016 tal-ICCJ, Călin ma tkunx għadha tista' titlob reviżjoni tas-sentenza tas-16 ta' Jannar 2017 u, bhala riżultat, hija ma tkunx tista' tikseb hłas lura ta' dik it-taxxa.

25. F'dawk iċ-ċirkustanzi l-Curtea de Apel Ploieşti (il-Qorti tal-Appell, Ploieşti) iddeċidiet li tissospendi l-proċeduri u li tagħmel lill-Qorti tal-Ġustizzja d-domanda preliminari li ġejja:

“L-Artikolu 4(3) TUE, li jirrigwarda l-prinċipju ta' kooperazzjoni leali, l-Artikoli 17, 20, 21 u 47 tal-Karta tad-Drittijiet Fundamentali, l-Artikolu 110 TFUE, il-prinċipju ta' ċertezza legali kif ukoll il-prinċipji ta' ekwivalenza u ta' effettività li jirriżultaw mill-prinċipju ta' awtonomija proċedurali jistgħu jiġu interpretati fis-sens li jipprekludu leġiżlazzjoni nazzjonali, jiġifieri l-Artikolu 21(2) tal-Liġi Nru 554/2004 dwar il-Kontenzjuż Amministrattiv, kif interpretata fis-sentenza Nru 45/2016 tal-Înalta Curte de Casaţie şi Justiţie (ICCJ) – Completul pentru dezlegarea unor chestiuni de drept (il-Qorti Għolja tal-Kassazzjoni u tal-Ġustizzja – Sezzjoni Kompetenti għar-Riżoluzzjoni ta' Kwistjonijiet ta' Liġi), li tipprevedi li t-terminu għat-tressiq ta' talba għal reviżjoni bbażata fuq l-Artikolu 21(2) tal-Liġi Nru 554/2004 huwa ta' xahar u jibda jiddekorri min-notifika tad-deciżjoni ġudizzjarja definittiva li tagħha tkun qiegħda tintalab ir-reviżjoni?”

26. Osservazzjonijiet bil-miktub kienu pprezentati mill-Gvern Rumun u mill-Kummissjoni Ewropea. Iż-żewġ partijiet interessati għamlu sottomissjonijiet orali fis-seduta tat-28 ta' Novembru 2018.

IV. Analizi

27. Dawn il-konklużjonijiet huma strutturati kif ġej: ser nibda billi niċċara għaliex inqis li din it-talba għal deciżjoni preliminari hija ammissibbli (A). Imbagħad, wara żewġ osservazzjonijiet introduttorji (B), nġaddi biex neżamina d-domanda preliminari fid-dawl tal-prinċipji ta' ċertezza legali, ekwivalenza u effettività (C). Minhabba li, anki wara dak l-eżami, inkun għadni daqsxejn konfuż dwar

in-natura eżatta tar-rimedju nazzjonali inkwistjoni, bihsiebni nikkonkludi bi ffit osservazzjonijiet dwar l-alternattivi li d-dritt tal-Unjoni jipprovdi għal każijiet li fihom jintalab il-hlas lura ta' taxxa miġbura bi ksur tad-dritt tal-Unjoni fi żmien meta ma jkunx iktar possibbli li terġa' tinfetaħ decizjoni gudizzjarja finali (D).

A. L-ammissibbiltà tad-domanda magħmula għal decizjoni preliminari

28. Hija ammissibbli domanda preliminari b'riferiment għall-interpretazzjoni tal-Artikolu 21(2) tal-Liġi Nru 554/2004 magħmula mill-ICCJ fid-Decizjoni Nru 45/2016, li skont id-dritt nazzjonali mid-dehra ma kinitx interpretazzjoni li torbot meta kienet inghatat id-decizjoni dwar it-tieni talba għal revizjoni?

29. Id-decizjoni tal-ICCJ kienet inghatat fil-kuntest ta' proċedura għal decizjoni preliminari għar-riżoluzzjoni ta' punt ta' liġi. Dwar dan it-tip ta' proċedura d-digriet tar-rinviju jinnota li l-Artikolu 521(3) tal-Kodiċi tal-Proċedura Ċivili jgħid li "is-soluzzjoni mogħtija dwar il-punti ta' liġi għandha tkun torbot lill-qorti li tkun talbet dik is-soluzzjoni mid-data li fiha tingħata d-decizjoni, u lill-qorti l-oħra mid-data tal-pubblikazzjoni tad-decizjoni fil-*Monitorul Oficial al României, Partea I*".

30. Jidher mill-osservazzjonijiet bil-miktub tal-Gvern Rumun u tal-Kummissjoni li għalkemm id-Decizjoni Nru 45/2016 kienet inghatat fit-12 ta' Diċembru 2016, ma kinitx ippubblikata fil-*Monitorul Oficial al României* qabel it-23 ta' Mejju 2017. Barra minn hekk, dik id-decizjoni kienet inghatat għar-riżoluzzjoni ta' punt ta' liġi mibgħuta quddiem l-ICCJ mill-Curtea de Apel Cluj (il-Qorti tal-Appell ta' Cluj, ir-Rumanija). Għalhekk, skont l-Artikolu 521(3) tal-Kodiċi tal-Proċedura Ċivili, dik id-decizjoni kienet torbot lil dik il-qorti mill-jum li fih kienet inghatat. Madankollu, kien biss wara li d-decizjoni kienet ippubblikata fil-*Monitorul Oficial al României*, fit-23 ta' Mejju 2017, li kienet bdiet torbot lil qorti oħra, inkluża l-qorti tar-rinviju, il-Curtea de Apel Ploiești (il-Qorti tal-Appell, Ploiești).

31. B'riżultat ta' dan, jistgħu jinqalgħu dubji dwar jekk il-qorti tar-rinviju kinitx obligata tapplika, fis-sentenza tagħha tas-16 ta' Jannar 2017, meta ddecidiet dwar it-tieni talba għal revizjoni, l-interpretazzjoni tal-Artikolu 21(2) tal-Liġi Nru 554/2004 mogħtija mill-ICCJ. Hija, tabilhaqq, dik l-interpretazzjoni tal-ICCJ li tinsab fil-qalba tad-domanda preliminari, minhabba li nifhem li kien permezz ta' dik id-decizjoni tal-ICCJ li fil-prattika kienet stabbilita l-iskadenza ta' xahar mid-data tan-notifika tas-sentenza finali.

32. Fil-fehma tiegħi, għalkemm hemm diversi elementi ta' dan il-każ li jistgħu tassew jiġbdu l-għajn, l-ammissibbiltà tad-domanda preliminari ma hijiex wiehed minnhom.

33. Hija ġurisprudenza stabbilita li domandi dwar l-interpretazzjoni tad-dritt tal-Unjoni magħmula minn qorti nazzjonali jgawdu minn preżunzjoni ta' rilevanza¹⁰. Ma huwiex għal din il-Qorti tal-Ġustizzja, fil-kuntest tal-kooperazzjoni gudizzjarja stabbilita mill-Artikolu 267 TFUE, li jkollha dubji dwar jew li tivverifika kemm tkun eżatta l-interpretazzjoni tad-dritt nazzjonali magħmula mill-qorti nazzjonali, minhabba li tali interpretazzjoni taqa' esklużivament fil-kompetenza ta' dik il-qorti¹¹.

34. B'risposta għal domanda bil-miktub magħmula mill-Qorti tal-Ġustizzja l-Gvern Rumun ikkonferma li d-Decizjoni Nru 45/2016 kienet inghatat fit-12 ta' Diċembru 2016 u ppubblikata dak il-jum. Ikkonferma wkoll li, anki għalkemm id-Decizjoni Nru 45/2016 ma kinitx torbot formalment lill-qorti tar-rinviju meta hija tat is-sentenza tagħha tas-16 ta' Jannar 2017, dik il-qorti — bħal kull qorti oħra Rumena — kienet diġà taf b'dik is-sentenza u bil-kontenut tagħha.

¹⁰ Għal eżempju reċenti, ara s-sentenza tal-24 ta' Ottubru 2018, XC *et* (C-234/17, EU:C:2018:853, punt 16).

¹¹ Sentenza tas-6 ta' Ottubru 2015, Târșia (C-69/14, EU:C:2015:662, punt 13).

35. L-istorja kumplessa tal-Artikolu 21(2) tal-Liġi Nru 554/2004 giet deskritta fil-qosor iktar 'il fuq¹². Din id-dispożizzjoni ngħatat il-hajja għall-ewwel darba mil-leġiżlatur fl-2004, imbagħad giet iddikjarata bħala parzjalment mhux kostituzzjonali fl-2010 u, għalhekk, twarrbet mil-leġiżlatur fl-2011. Imbagħad reġgħet parzjalment ħadet ir-ruħ fl-2012 b'decizjoni oħra tal-Curtea Constituțională (il-Qorti Kostituzzjonali), għalkemm mid-dehra ma kienet stabbilit ebda limiti ta' żmien applikabbli, li iktar tard kellhom jiġu stabbiliti b'decizjoni interpretattiva tal-ICCJ. Abbażi ta' dan, jidher li mit-tieni annullament mill-Curtea Constituțională (il-Qorti Kostituzzjonali), b'effett mid-29 ta' Jannar 2013 sakemm ingħatat id-Decizjoni Nru 45/2016 tal-ICCJ fit-12 ta' Diċembru 2016, il-qrati Rumeni kellhom quddiemhom sitwazzjoni fejn ma kienx hemm skadenza (ċara) biex issir talba għal revizjoni, jew forsi wara kollox anki ebda skadenza biex issir talba bħal din.

36. Nifhem li, kif innota l-Gvern Rumenu, wara rrizultat "diversità interpretattiva" kunsiderevoli fil-prattika tal-qrati Rumeni matul dak il-perjodu. F'kuntest bħal dan wiehed jifhem kompletament li kull kompetenza suprema nazzjonali tfittex tipprova tgħaqqad dik id-diversità interpretattiva.

37. Madankollu, dak li forsi huwa ftit iktar dubjuż huwa l-mod kif tali skadenza, li fil-prattika tillimita jew anki ċċaħħad lil xi partijiet mid-dritt ta' aċċess għal qorti, kienet stabbilita fil-livell nazzjonali. Limitazzjonijiet għal drittijiet fundamentali, u bl-istess mod ukoll kundizzjonijiet għal aċċess għal qorti, għandhom ikunu, fost rekwiżiti oħra, stabbiliti b'liġi. Dan ir-rekwiżit jinkludi ċerti standards dwar il-kwalità ta' tali liġi, inkluża li tkun aċċessibbli għall-persuni kkonċernati u fformulata bi preċiżjoni suffiċjenti u prevedibbiltà¹³. Għalkemm dawk l-istandards ma humiex l-istess bħal, pereżempju, il-kriterji għad-detenzjoni ta' barranin minħabba t-trasferiment tagħhom għal Stat Membru ieħor, li fil-fatt jammonta għal ċaħda tal-libertà, u li, għalhekk, għandhom ikunu stabbiliti b'dispożizzjonijiet obligatorji ta' applikazzjoni ġenerali (b'leġiżlazzjoni bil-miktub, mhux permezz tal-ġurisprudenza¹⁴), jista, tabilhaqq, ikun hemm dubju dwar sa fejn l-istorja mejta-hajja tal-Artikolu 21(2) tal-Liġi Nru 554/2004 tissodisfa dawk ir-rekwiżiti, b'mod partikolari dawk dwar il-prevedibbiltà.

38. Madankollu, dan ma huwiex is-suġġett ta' din il-kawża, tal-inqas mhux direttament. Ċertament hemm ftit "toġhma retroattiva" għall-fatt li qorti applikat skadenza li, fi kliem formali, ma kinitx għadha applikabbli fil-mument li fih hija ħadet id-decizjoni tagħha. Madankollu, jidher li, skont "id-diversità interpretattiva" dominanti fil-livell nazzjonali, dik il-qorti, fi kwalunkwe każ, kien ikollha diskrezzjoni dwar liema skadenza tapplika. Għalhekk, ma narax kif qorti nazzjonali tista' tiġi kkritikata, f'tali sitwazzjoni, għax tkun iddecidiet tiegħu inkunsiderazzjoni skadenza stabbilita b'decizjoni ta' qorti oġhla (mogħtija preċiżament bil-għan li tgħaqqad dik is-sitwazzjoni), anki fi żmien meta l-użu ta' tali skadenza ma kienx għadu formalment obligatorju għal dik il-qorti, iżda kien ser ikun għall-gejjieni qrib.

39. Għalhekk, minħabba dawn il-kunsiderazzjonijiet, iżda meqjusa wkoll ir-rilevanza kontinwa u permanenti tad-domanda għall-qorti tar-rinviju¹⁵, inqis li ma hemmx raġuni li wiehed jiddubita dwar l-ammissibbiltà ta' din it-talba għal decizjoni preliminari.

12 Iktar 'il fuq, punti 7 sa 13.

13 Ara, pereżempju, is-sentenza tal-QEDB, tat-13 ta' Frar 2003, Refah Partisi (The Welfare Party) *et vs* It-Turkija, (CE:ECHR 2003:0213JUD004134098, § 57); tad-9 ta' Lulju 2009, Mooren *vs* Il-Germanja (CE:ECHR:2009:0709JUD001136403, § 76); jew tal-21 ta' Ottubru 2013, Del Río Prada *vs* Spanja, (CE:ECHR:2013:1021JUD004275009, §125).

14 Reċentement, pereżempju, is-sentenza tal-15 ta' Marzu 2017, Al Chodor (C-528/15, EU:C:2017:213, punti 42 sa 44).

15 Għalkemm jista' jkun diskutibbli sa fejn il-qorti tar-rinviju kienet marbuta bid-dikjarazzjoni interpretattiva tal-ICCJ meta ddecidiet dwar *it-tieni* talba għal revizjoni f'Jannar 2017, m'hemmx dubju li l-istess qorti tkun marbuta b'dik id-decizjoni meta tiddeciedi issa dwar *it-tielet* talba. L-istess għandu jingħad, nassumi, ukoll għall-qrati l-oħra kollha Rumeni bħalissa.

B. Osservazzjonijiet preliminari

40. Jeħtieġ isiru żewġ osservazzjonijiet preliminari dwar, l-ewwel nett, id-dispożizzjonijiet tad-dritt tal-Unjoni li huma rilevanti għas-soluzzjoni ta' dan il-każ u, it-tieni nett, dwar ir-rabta bejn din il-kawża u dik li tat lok għas-sentenza fil-Kawża Târşia¹⁶.

41. L-ewwel nett, fid-domanda tagħha l-qorti tar-rinviju ssemmi għadd ta' dispożizzjonijiet u prinċipji tad-dritt tal-Unjoni: l-Artikolu 4(3) tat-TUE (il-prinċipju ta' kooperazzjoni leali); l-Artikoli 17, 20, 21 u 47 tal-Karta tad-Drittijiet Fundamentali (iktar 'il quddiem il-“Karta”), l-Artikolu 110 TFUE; il-prinċipju ta' ċertezza legali u l-prinċipji ta' ekwivalenza u effettività li johorġu mill-prinċipju ta' awtonomija proċedurali.

42. Biex nagħti risposta għad-domanda preliminari, inqis li jkun biżżejjed neżamina l-kompatibbiltà tal-leġiżlazzjoni bħal dik fil-kawża prinċipali mal-prinċipji ta' ċertezza legali, ekwivalenza u effettività, fid-dawl tal-prinċipju ġenerali ta' kooperazzjoni leali stabbilit fl-Artikolu 4(3) TUE¹⁷. L-Artikolu 47 tal-Karta (id-dritt għal rimedju effettiv u għal proċess imparzjali) jista' jipprovdi inċentiv addizzjonali fl-evalwazzjoni tar-rekwiżit ta' effettività, b'mod partikolari dwar il-kunċett ta' rimedju effettiv quddiem qorti jew tribunal.

43. It-tieni nett, ta' min ifakkar li l-Qorti tal-Ġustizzja kienet diġà ntalbet teżamina l-kompatibbiltà tal-Artikolu 21(2) tal-Liġi Nru 554/2004 mad-dritt tal-Unjoni fil-kawża Târşia¹⁸.

44. Id-domanda preliminari f'dik il-kawża kienet simili għal dik magħmula f'din il-kawża. Hija kellha l-għan li tkun aċċertata l-kompatibbiltà tal-Artikolu 21(2) tal-Liġi Nru 554/2004 ma' kważi l-istess dispożizzjonijiet u prinċipji tad-dritt tal-Unjoni¹⁹. Madankollu, il-kwistjoni tal-kompatibbiltà tal-Artikolu 21(2) tal-Liġi Nru 554/2004 mad-dritt tal-Unjoni kienet indirizzata minn aspeċt pjuttost differenti.

45. Târşia kien hallas taxxa fuq karożzi li huwa kien konvint li kienet inkompatibbli mal-Artikolu 110 TFUE. Huwa beda proċeduri ċivili biex jiżgura l-ħlas lura tat-taxxa. It-talba kienet intlaqgħet fl-ewwel istanza fl-2007 iżda, fl-appell, kienet parzjalment irrifjutata fl-2008. Fl-2011, wara s-sentenza tas-7 ta' April 2011, fil-Kawża Tatu (C-402/09, EU:C:2011:219), Târşia talab ir-reviżjoni tas-sentenza mogħtija fl-appell, minħabba li deherlu li t-taxxa kellha tithallas lura lil kollha kemm hi. Għalkemm is-sentenza li dwarha huwa kien talab revizjoni kienet ingħatat fi *proċeduri ċivili*, huwa għamel it-talba għal revizjoni abbażi tal-Artikolu 21(2) tal-Liġi Nru 554/2004, jiġifieri l-liġi dwar il-*kontenzjuż amministrattiv*. Ir-raġuni kienet li r-regoli proċedurali applikabbli għal proċeduri ċivili ma kienu joffru ebda opportunità biex tinfetaħ kawża għal revizjoni ta' sentenza finali għal ksur tad-dritt tal-Unjoni.

46. Kien f'dan il-kuntest proċedurali li l-qorti tar-rinviju fil-Kawża Târşia fittxet li taċċerta jekk il-fatt li l-Artikolu 21(2) tal-Liġi Nru 554/2004 kien jippermetti revizjoni ta' sentenzi finali li jiksru d-dritt tal-Unjoni esklużivament fi proċeduri amministrattivi, iżda mhux fi proċeduri ċivili, kienx kompatibbli mad-dritt tal-Unjoni. Il-Qorti tal-Ġustizzja kkonkludiet li d-dritt tal-Unjoni, u b'mod partikolari r-rekwiżiti ta' ekwivalenza u effettività, ma kinux jipprekludu tali sitwazzjoni²⁰.

16 Sentenza tas-6 ta' Ottubru 2015 (C-69/14, EU:C:2015:662).

17 Il-prinċipju ta' kooperazzjoni leali, tabilhaqq, jidher li huwa prinċipju ġenerali, li r-rekwiżiti ta' ekwivalenza u effettività tiegħu huma espressjonijiet iktar speċifiċi: ara, dwar dan, is-sentenzi tas-27 ta' Ġunju 2013, *Agrokonsulting-04* (C-93/12, EU:C:2013:432, punt 36); tad-19 ta' Ottubru 2017, *Raimund* (C-425/16, EU:C:2017:776, punt 41) u tal-24 ta' Ottubru 2018, *XC et* (C-234/17, EU:C:2018:853, punt 22).

18 Sentenza tas-6 ta' Ottubru 2015, (C-69/14, EU:C:2015:662).

19 Jiġifieri l-Artikoli 17, 20, 21 u 47 tal-Karta, l-Artikolu 6 TUE, l-Artikolu 110 TFUE u l-prinċipju ta' ċertezza legali.

20 Sentenza tas-6 ta' Ottubru 2015, (C-69/14, EU:C:2015:662, punt 41).

47. Għall-kuntrarju, din il-kawża hija biss dwar il-kundizzjonijiet li fihom talba għal revizzjoni magħmula abbażi tal-Artikolu 21(2) tal-Liġi Nru 554/2004 tista' tiġi ppreżentata fir-rigward ta' deċizzjoni meħuda fi proċeduri amministrattivi. Għalhekk, anki għalkemm is-sentenza Târşia toffri xi gwida għal din il-kawża dwar il-formulazzjoni ġenerali tar-rekwiziti ta' ekwivalenza u effettività, hija ma tagħtix risposta għad-domanda preċiża magħmula mill-qorti tar-rinviju.

C. L-obbligu li jithallsu lura taxxi miġbura mhux kif imiss: ċertezza legali u effettività tad-dritt tal-Unjoni

48. Hija ġurisprudenza stabbilita li d-dritt għal hlas lura ta' taxxi miġbura minn Stat Membru bi ksur tar-regoli tad-dritt tal-Unjoni huwa l-konsegwenza u jikkomplementa d-drittijiet mogħtija lil individwi minn dispożizzjonijiet tad-dritt tal-Unjoni li jipprojbixxu tali taxxi. Għalhekk l-Istati Membri huma, fil-prinċipju, obbligati jhallsu lura t-taxxi miġbura bi ksur tad-dritt tal-Unjoni, bl-imghaxijiet²¹. Huwa għal kull Stat Membru, skont il-prinċipju ta' awtonomija proċedurali, li jistabbilixxi regoli proċedurali dettaljati li jirregolaw proċeduri għall-hlas lura ta' dawk it-taxxi, filwaqt li josservaw ir-rekwiziti ta' ekwivalenza u effettività²².

49. Dwar ir-relazzjoni bejn dawk ir-rekwiziti u l-prinċipju ta' ċertezza legali, li tiegħu l-prinċipju ta' *res judicata* huwa espressjoni²³, il-Qorti tal-Ġustizzja ddeċidiet ukoll li "il-modalitajiet ta' implementazzjoni tal-prinċipju tal-awtorità tar-*res judicata* [jaqgħu] taħt l-ordinament ġuridiku intern tal-Istati Membri, skont il-prinċipju tal-awtonomija proċedurali ta' dawn tal-ahhar, fl-osservanza, madankollu, tal-prinċipji ta' ekwivalenza u tal-effettività."²⁴

50. Il-Qorti tal-Ġustizzja ripetutament saħqet dwar l-importanza, kemm fl-ordinament ġuridiku tal-Unjoni Ewropea, kif ukoll fis-sistemi ġuridici nazzjonali, tal-prinċipju ta' *res judicata*. Hija ddeċidiet li biex ikunu żgurati kemm l-istabbiltà tal-liġi u tar-relazzjonijiet legali, kif ukoll l-amministrazzjoni tajba tal-ġustizzja, huwa importanti li deċizzjonijiet ġudizzjarji li jkunu saru finali wara li jkunu ġew eżawriti d-drittijiet kollha ta' appell jew wara li jkunu skadew il-limiti ta' żmien previsti f'dak ir-rigward, ma jkunux jistgħu jinqalgħu iktar dubji dwarhom, anki li jekk dan isir ikun jagħmilha possibbli li jkun hemm rimedju għal sitwazzjoni domestika li tkun inkompatibbli mad-dritt tal-Unjoni²⁵.

51. Għalhekk, bħala materja tad-dritt tal-Unjoni l-Istati Membri *ma jkunx jeħtiġilhom* jifthu mill-ġdid sentenza finali biex iqisu l-interpretazzjoni ta' dispożizzjoni rilevanti tad-dritt tal-Unjoni adottata mill-Qorti tal-Ġustizzja wara li tkun inghatat dik is-sentenza²⁶.

52. Madankollu, fil-Kawzi Impresa Pizzarotti u Târşia l-Qorti tal-Ġustizzja nnotat ukoll li jekk ir-regoli domestiċi applikabbli tal-proċedura jagħtu l-possibbiltà li, taħt ċerti kundizzjonijiet, biex qorti nazzjonali tmur lura fuq deċizzjoni ġudizzjarja finali biex tagħmel is-sitwazzjoni kompatibbli mad-dritt nazzjonali, għandha tipprevali dik il-possibbiltà jekk ikunu ssodisfatti dawk il-kundizzjonijiet, skont il-prinċipji ta' ekwivalenza u effettività, biex is-sitwazzjoni inkwistjoni tingieb lura f'konformità mad-dritt tal-Unjoni²⁷.

21 Sentenza tas-6 ta' Ottubru 2015, Târşia (C-69/14, EU:C:2015:662, punti 24 u 25 u l-ġurisprudenza ċċitata).

22 Sentenza tas-6 ta' Ottubru 2015, Târşia (C-69/14, EU:C:2015:662, punti 26 u 27 u l-ġurisprudenza ċċitata).

23 Sentenza tal-1 ta' Ġunju 1999, Eco Swiss (C-126/97, EU:C:1999:269, punt 46).

24 Sentenzi tal-10 ta' Lulju 2014, Impresa Pizzarotti (C-213/13, EU:C:2014:2067, punt 54) u tal-24 ta' Ottubru 2018, XC *et* (C-234/17, EU:C:2018:853, punt 21).

25 Sentenza tas-6 ta' Ottubru 2015, Târşia (C-69/14, EU:C:2015:662, punti 28 u 29). Ara wkoll is-sentenzi tat-30 ta' Settembru 2003, Köbler (C-224/01, EU:C:2003:513, punt 38); tas-16 ta' Marzu 2006, Kapferer (C-234/04, EU:C:2006:178, punti 20 u 21) u tal-10 ta' Lulju 2014, Impresa Pizzarotti (C-213/13, EU:C:2014:2067, punti 58 u 59).

26 Sentenzi tal-10 ta' Lulju 2014, Impresa Pizzarotti (C-213/13, EU:C:2014:2067, punt 60) u tas-6 ta' Ottubru 2015, Târşia (C-69/14, EU:C:2015:662, punt 38).

27 Sentenzi tal-10 ta' Lulju 2014, Impresa Pizzarotti (C-213/13, EU:C:2014:2067, punt 62) u tas-6 ta' Ottubru 2015, Târşia (C-69/14, EU:C:2015:662, punt 30).

53. Fi ftit kliem id-dritt tal-Unjoni ma kienx jitlob li r-Rumanija tippromulga l-Artikolu 21(2) tal-Liġi Nru 554/2004, dispożizzjoni li tippermetti l-ftuħ mill-ġdid ta' deċiżjoni ġudizzjarja finali. Madankollu, minhabba li r-Rumanija ddeċidiet tagħmel hekk, dik id-dispożizzjoni għandha tkun konformi mar-rekwiżiti ta' ekwivalenza u effettività. Għalhekk issa ngħaddi għall-eżami ta' dawk ir-rekwiżiti fil-kuntest ta' din il-kawża.

1. Ekwivalenza

54. Ir-rekwiżit ta' ekwivalenza ma jhallix Stat Membru jistabbilixxi regoli proċedurali inqas favorevoli għal talbiet għal ħlas lura ta' taxxa bbażata fuq ksur tad-dritt tal-Unjoni ħlief dawk applikabbli għal proċeduri simili bbażati fuq ksur tad-dritt nazzjonali²⁸. Biex ikun aċċertat jekk azzjoni domestika tkunx tista' titqies bhala simili għal azzjoni miġjuba biex jithares id-dritt tal-Unjoni, ikun jehtieg jittqiesu l-għan, il-kawża tal-azzjoni u l-karatteristiċi essenzjali ta' dawk l-azzjonijiet²⁹.

55. F'dan il-każ il-qorti tar-rinvju ssemmi r-rekwiżit ta' ekwivalenza bhala wieħed mill-kriterji possibbli fl-evalwazzjoni tal-kompatibbiltà tal-Artikolu 21(2) tal-Liġi Nru 554/2004 mad-dritt tal-Unjoni. Madankollu, ma tindika ebda azzjoni domestika simili li tista' tintuża għall-evalwazzjoni tar-rekwiżit ta' ekwivalenza.

56. Skont il-Gvern Rumun ma hemmx raġuni għal reviżjoni bbażata fuq ksur tad-dritt nazzjonali li hija simili għar-raġuni (specifika) għal reviżjoni prevista fl-Artikolu 21(2) tal-Liġi Nru 554/2004. Dak il-Gvern jinnota li din id-dispożizzjoni tippermetti li ssir talba għal reviżjoni bbażata fuq ksur ta' kull dispożizzjoni tad-dritt tal-Unjoni u irrispettivament minn jekk dik id-dispożizzjoni kinitx invokata jew le fil-kawża prinċipali. Għall-kuntrarju, il-Kodiċi tal-Proċedura Ċivili, li jinkludi r-regoli ġenerali dwar reviżjoni, jippermetti biss issir talba għal reviżjoni bbażata fuq ksur ta' waħda mir-raġunijiet previsti fl-Artikolu 509(1) tiegħu, li essenzjalment jirreferu għal ċirkustanzi godda li l-qorti ma kinitx taf bihom meta tkun tat is-sentenza tagħha.

57. Għall-kuntrarju, il-Kummissjoni tqis li hemm raġuni għal reviżjoni bbażata fuq ksur tal-liġi nazzjonali li hija simili għall-Artikolu 21(2) tal-Liġi Nru 554/2004. Hija r-raġuni għal reviżjoni stabbilita fl-Artikolu 509(1)(11) tal-Kodiċi tal-Proċedura Ċivili, li skont din id-dispożizzjoni jkun possibbli ssir talba għal reviżjoni ta' sentenza meta "wara li s-sentenza ssir finali l-Curtea Constituțională [il-Qorti Kostituzzjonali] tkun tat deċiżjoni dwar l-eċċezzjoni magħmula f'dik il-kawża, billi tiddikjara li d-dispożizzjoni milquta minn dik l-eċċezzjoni tkun kontra l-kostituzzjoni". Għall-Kummissjoni l-iskadenzi differenti (xahar għal talbiet skont il-Liġi Nru 554/2004 u tliet xhur skont l-Artikolu 511(3) tal-Kodiċi tal-Proċedura Ċivili) u d-dati differenti biex jinbdew proċeduri (fl-ewwel każ, id-data tan-notifika tas-sentenza finali sugġetta għal reviżjoni; fit-tieni każ, id-data tal-pubblikazzjoni tas-sentenza tal-Curtea Constituțională [il-Qorti Kostituzzjonali] fil-*Monitorul Oficial al României*) huma inkompatibbli mar-rekwiżit ta' ekwivalenza.

a) Reviżjoni skont l-Artikolu 21(2) tal-Liġi Nru 554/2004 u reviżjoni skont l-Artikolu 509 tal-Kodiċi tal-Proċedura Ċivili

58. L-Artikolu 21(2) tal-Liġi Nru 554/2004 jagħti rimedju specifiku ħafna li jippermetti r-reviżjoni ta' sentenza finali. Dak ir-rimedju huwa limitat għal qasam specifiku, jiġifieri għal proċeduri amministrattivi, u jista' jintalab biss abbażi li sentenza finali tkun kisret id-dritt tal-Unjoni. Mit-titolu tal-Artikolu 21, kif ukoll mill-fatt li jippermetti l-ftuħ mill-ġdid ta' sentenza finali, tabilhaqq jidher li dak huwa rimedju straordinarju.

28 Sentenza tas-6 ta' Ottubru 2015, Târşia (C-69/14, EU:C:2015:662, punt 32 u l-ġurisprudenza ċċitata).

29 Ara, reċentement, is-sentenza tal-24 ta' Ottubru 2018, XC et (C-234/17, EU:C:2018:853, punt 27).

59. Id-digriet tar-rinviju jissuġġerixxi li din ma hijiex l-unika dispożizzjoni tad-dritt Rumien li tippermetti li tintalab ir-reviżjoni ta' sentenza finali. L-Artikolu 509 tal-Kodiċi tal-Proċedura Ċivili jinkludi r-regoli ġenerali dwar revizjoni. Dawk ir-regoli jstabbilixxu għadd ta' każijiet li fihom ikun possibbli tintalab ir-reviżjoni ta' sentenza finali. Dawk ir-regoli japplikaw ġeneralment għall-oqsma kollha tal-liġi, inklużi proċeduri amministrattivi³⁰.

60. Il-Gvern Rumien jgħid fl-osservazzjonijiet bil-miktub tiegħu li r-raġunijiet għal revizjoni stabbilita fl-Artikolu 509 tal-Kodiċi tal-Proċedura Ċivili huma bbażati fuq ċirkustanzi godda li jinholqu u li ma kinux magħrufa mill-qorti nazzjonali meta din tkun tat is-sentenza suġġetta għal revizjoni. Ninnota, dwar dan, li l-iskadenzi stabbiliti fl-Artikolu 511 tal-Kodiċi tal-Proċedura Ċivili fir-rigward ta' kull waħda minn dawk ir-raġunijiet għal revizjoni jibdeu jiddekorru, bħala regola ġenerali, mill-mument li fih tkun inholqot iċ-ċirkustanza ġdida rilevanti, jew mill-mument li fih il-parti konċernata tkun saret jew kellha tkun taf li kien hemm dik iċ-ċirkustanza ġdida.

61. Fid-dawl ta' dawn id-dispożizzjonijiet, u wkoll tas-sottomissjonijiet dwar dawn id-dispożizzjonijiet magħmula bil-miktub mill-partijiet interessati u fis-seduta, ikolli nammetti li ma narax korrispondenza eżatta bejn ir-reviżjoni prevista fl-Artikolu 21(2) tal-Liġi Nru 554/2004 u l-karatteristiċi ewlenin tar-reviżjoni rregolata mill-Kodiċi tal-Proċedura Ċivili. Dan huwa għaliex l-Artikolu 21(2) tal-Liġi Nru 554/2004 ma jidherx li jibda japplika bil-holqien ta' ċirkustanza ġdida li ma kinix magħrufa mill-partijiet u mill-qorti nazzjonali meta tat is-sentenza tagħha.

62. Tabilhaqq, diġà fil-verżjoni oriġinali tal-Artikolu 21(2) tal-Liġi Nru 554/2004³¹, l-iskadenza biex titressaq talba għal revizjoni kienet tibda tiddekorri mid-data tal-għoti tas-sentenza suġġetta għal revizjoni. L-istess fil-fatt huwa minnu wara li kienet ingħatat id-Deciżjoni Nru 45/2016 tal-ICCJ, għalkemm dik l-iskadenza kienet tkun tiġi kkalkolata b'mod differenti.

b) In-natura tar-reviżjoni skont l-Artikolu 509(1)(11) tal-Kodiċi tal-Proċedura Ċivili

63. Fid-dispożizzjoni ġenerali dwar revizjoni li tinsab fl-Artikolu 509 tal-Kodiċi tal-Proċedura Ċivili, hemm żewġ raġunijiet speċifiċi għal revizjoni li ta' min isemmihom. Is-sottomissjonijiet tal-Kummissjoni jenfasizzaw waħda minnhom b'mod partikolari: ir-reviżjoni ta' sentenza finali wara deciżjoni tal-Curtea Constituțională (il-Qorti Kostituzzjonali) prevista fl-Artikolu 509(1)(11) tal-Kodiċi tal-Proċedura Ċivili. Dik ir-raġuni hija fformulata fi kliem simili għal dak tal-Artikolu 509(1)(10) tal-Kodiċi tal-Proċedura Ċivili, li jipprovdi għal revizjoni ta' sentenzi finali wara li jkun instab ksor mill-Qorti Ewropea tad-Drittijiet tal-Bniedem (iktar 'il quddiem "QEDB").

64. L-Artikolu 509(1)(11) jippermetti l-ftuħ mill-ġdid ta' sentenzi finali abbażi ta' deciżjoni tal-Curtea Constituțională (il-Qorti Kostituzzjonali). Hemmhekk, madankollu, dak li jagħti bidu għall-iskadenza huwa meta jkun hemm deciżjoni ta' dik il-qorti wara li d-deciżjoni ġudizzjarja tkun saret finali. Ir-raġuni għal proċedura bħal din hija, kif kien ikkonfermat mill-Gvern Rumien fis-seduta, li skont id-dritt nazzjonali, il-Curtea Constituțională (il-Qorti Kostituzzjonali) nnifisha ma tistax tannulla jew timmodifika sentenza finali ta' qrati (ordinarja) li tkun tat lok għal revizjoni kostituzzjonali. Għalhekk, l-għan ta' dik it-tip ta' revizjoni huwa li jkun hemm mekkaniżmu li jkun jippermetti r-reviżjoni, fid-dawl ta' deciżjoni tal-Curtea Constituțională (il-Qorti Kostituzzjonali), tas-sentenza finali li abbażi tagħha tkun bdiet il-proċedura quddiem dik il-qorti.

³⁰ Jidher mill-osservazzjonijiet bil-miktub tal-Gvern Rumien li, skont l-Artikolu 28(1) tal-Liġi Nru 554/2004, id-dispożizzjonijiet ta' dik il-liġi jsibu l-milja tagħhom, *inter alia*, fid-dispożizzjonijiet tal-Kodiċi tal-Proċedura Ċivili. Barra minn hekk, ninnota li t-test stess tal-Artikolu 21(2) tal-Liġi Nru 554/2004 jipprovdi li r-raġuni għal revizjoni stabbilita hemmhekk tapplika "flimkien ma' dawk imsemmija fil-Codul de procedură civilă (il-Kodiċi tal-Proċedura Ċivili)."

³¹ Ara iktar 'il fuq, punt 7.

65. Jista' jizzied jinghad li jidher li sistema bhal din taqşam il-logika tad-dispożizzjoni simili għaliha, jiġifieri l-Artikolu 509(1)(10) tal-Kodiċi tal-Proċedura Ċivili. F'każ ta' deċiżjoni tal-QEDB li tiddikjara li parti firmatarja tkun kisret id-dispożizzjonijiet tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali (iktar 'il quddiem "KEDB") b'deċiżjoni ġudizzjarja, l-uniku mod li bih dik id-dikjarazzjoni tkun tista' tiġi riflessa fil-kawża partikolari li tkun tat lok għal dak l-ilment partikolari jkun permezz tal-ftuħ mill-ġdid tal-proċeduri ġudizzjarji nazzjonali originali. Hemmhekk, ukoll, l-iskadenza biex jintalab dak il-ftuħ mill-ġdid tibda tiddekorri mill-mument li fih tkun ittiehdet id-deċiżjoni tal-QEDB inkwistjoni.

c) *L-evalwazzjoni tal-ekwivalenza: għan, kawża u karatteristiċi essenzjali*

66. Fl-aħħar mill-aħħar huwa għall-qorti tar-rinviju li taf sewwa r-regoli proċedurali nazzjonali, li teżamina jekk hemmx xi azzjoni domestika simili għall-azzjoni prevista fl-Artikolu 21(2) tal-Liġi Nru 554/2004.

67. Madankollu, fuq il-fatti u l-elementi tad-dritt nazzjonali kif ipprezentati lil din il-Qorti, u fid-dawl kemm tal-kuntest ta' analiżi ddikjarat reċentement mill-Qorti tal-Ġustizzja fil-Kawża XC *et*³² kif ukoll tar-riżultat miksub f'dik il-kawża, ir-raġunijiet għal reviżjoni skont l-Artikolu 509(1) (11) tal-Kodiċi tal-Proċedura Ċivili u t-tip ta' reviżjoni prevista fl-Artikolu 21(2) tal-Liġi Nru 554/2004, jidhruli, fir-rigward tal-għan, il-kawża tal-azzjoni u l-karatteristiċi essenzjali tagħhom, li huma pjuttost differenti.

68. Ċertament, kif se jkun diskuss f'iktar dettall iktar 'il quddiem³³, dak li eżattament xtaqet li tipprovdi l-leġislatur nazzjonali meta ppromulgat l-Artikolu 21(2) tal-Liġi Nru 554/2004 jista' jkun diskutibbli. Izda xorta waħda tibqa' l-impressjoni li ż-żewġ tipi ta' reviżjoni jkunu jidhru li qed jaqdu htigijiet sistemici pjuttost differenti.

69. L-ewwel nett, *l-għan* tal-Artikolu 509(1)(11) tal-Kodiċi tal-Proċedura Ċivili (kif ukoll tal-Artikolu 509(1) (10) tagħha) huwa li jkun hemm rimedju għal ksur tal-kostituzzjoni nazzjonali (jew tal-KEDB) fil-kawża partikolari li fihom ikun ġie stabbilit tali ksur b'deċiżjoni li tkun dejjem, mid-definizzjoni tagħha stess, ġiet wara d-deċiżjoni finali tal-qorti (ordinarja). Kuntrarju għal dan, l-għan tal-Artikolu 21(2) tal-Liġi Nru 554/2004 jidher li huwa l-korrezzjoni kontinwa ta' applikazzjoni żbaljata tad-dritt tal-Unjoni minn qorti nazzjonali, mingħajr, madankollu, ma jkun hemm il-htieġa tal-eżistenza ta' rabta bejn is-sentenza suġġetta għal reviżjoni u deċiżjoni speċifika ta' din il-Qorti tal-Ġustizzja³⁴. Id-deċiżjoni tal-Qorti tal-Ġustizzja, meta jkun hemm waħda, tista' tkun jew qabel jew wara s-sentenza suġġetta għal reviżjoni. Madankollu, minhabba l-iskadenza relattivament qasira, is-sentenza ta' din il-Qorti tal-Ġustizzja, fil-maġġoranza l-kbira tal-kawża, x'aktarx li tkun inghatat qabel ma tkun inharġet id-deċiżjoni nazzjonali suġġetta għal reviżjoni.

70. It-tieni nett, *il-kawża tal-azzjoni* jiġifieri dak li jseħh li jagħti bidu għall-applikazzjoni ta' tali rimedju jkun, fil-każ tal-Artikolu 509(1) (11) tal-Kodiċi tal-Proċedura Ċivili, il-fatt li l-Curtea Constituțională (il-Qorti Kostituzzjonali) tagħti deċiżjoni li ssib li ċerta dispożizzjoni nazzjonali tkun antikostituzzjonali. Min-naħa l-oħra, sa fejn għandu x'jaqşam l-Artikolu 21(2) tal-Liġi Nru 554/2004, jidher li dak li jseħh li jagħti bidu għal reviżjoni tkun allegazzjoni ta' ksur tad-dritt tal-Unjoni li jkun diġà inkorporat fis-sentenza li tagħha tkun qed tintalab reviżjoni.

32 Ara s-sentenza tal-24 ta' Ottubru 2018, XC *et* (C-234/17, EU:C:2018:853, punt 27).

33 Iktar 'il quddiem, punti 85 sa 95.

34 Bid-domanda tibqa' miftuha, għall-inqas għaliha, jekk attwalment għandux ikun hemm sentenza tal-Qorti msemmija (kif fil-prattika huwa mitlub mill-interpretazzjoni tat-tieni sentenza tal-Artikolu 21(2) tal-Liġi Nru 554/2004 mogħtija mill-ICCJ) jew jekk ikunx biżżejjed li jiġi invokat ksur tas-supremazija tad-dritt tal-Unjoni kif impost mill-Artikolu 148(2) tal-Kostituzzjoni Rumena (kif mitlub skont l-ewwel sentenza tal-istess dispożizzjoni). *Prima facie*, jidher li jekk jinghata bidu għal reviżjoni skont l-Artikolu 21(2) din ma tkunx limitata għal sentenza tal-Qorti tal-Ġustizzja. Abbażi tal-ewwel sentenza tiegħu, jistgħu wkoll jiġu invokati raġunijiet oħra (bhall-ksur ta' direttiva jew regolament li ma jkunux għadhom ġew interpretati mill-Qorti tal-Ġustizzja iżda li d-deċiżjoni nazzjonali suġġetta għal reviżjoni tkun allegatament inkompatibbli magħhom).

71. It-tielet nett, il-karatteristiċi essenzjali ta' rimedju ma humiex biss l-elementi relatati mal-mod generali li bih titmexxa dik il-proċedura, iżda wkoll ir-rizultat ta' dik il-proċedura. Hawn ukoll, ir-rizultat taż-żewġ proċeduri huwa sostanzjalment differenti, ċertament sa fejn għandu x'jaqsam l-impatt tagħhom fuq kawzi partikolari. Għalhekk, filwaqt li l-Artikolu 509(1)(11) tal-Kodiċi tal-Proċedura Ċivili fil-prinċipju jwassal biss għal ftuħ mill-ġdid tas-sentenza partikolari li abbażi tagħha tkun twettqet ir-reviżjoni kostituzzjonali, l-Artikolu 21(2) tal-Liġi Nru 554/2004 jista', fil-prinċipju, jiġġustifika l-ftuħ mill-ġdid ta' kull sentenza li tikser regola tad-dritt tal-Unjoni.

72. Fil-fehma tiegħi, l-aħħar punt iwassal għad-domanda ewlenija f'dan ir-rigward: kif eżattament għandhom jitqiesu, *minn naħa*, deċiżjonijiet partikolari tal-Qorti tal-Ġustizzja mogħtija għal deċiżjonijiet preliminari u, *min-naħa l-oħra*, deċiżjonijiet partikolari tal-qrati kostituzzjonali nazzjonali f'sistemi li fihom dawk il-qrati ma jkollhomx is-setgħa ta' lment kostituzzjonali individwali (jiġifieri s-setgħa li jannullaw id-deċiżjonijiet ta' qrati ordinarji f'każijiet partikolari), kif ukoll f'dan ir-rigward id-deċiżjonijiet funzjonalment simili tal-QEDB (li tista' biss tikkonstata ksur mill-parti kontraenti fil-każ partikolari), fil-kawzi speċifiċi pendenti li jkunu taw lok għad-deċiżjoni ta' dawk il-ġurisdizzjonijiet (essenzjalment konsegwenzi *inter partes*)?

73. Deċiżjoni preliminari ta' din il-Qorti tal-Ġustizzja dejjem tingħata *qabel* id-deċiżjoni tal-qorti nazzjonali fil-każ li għalih tkun tressqet it-talba għal deċiżjoni preliminari u għandha titqies f'dik il-proċedura *pendenti*. Jekk deċiżjoni tal-Qorti tal-Ġustizzja tingħata wara li d-deċiżjoni nazzjonali ssir finali, id-dritt tal-Unjoni, bi ftit eċċezzjonijiet zgħar³⁵, ma jitlobx li terġa' tkun eżaminata d-deċiżjoni nazzjonali finali u li l-kawża terġa' tinfetah.

74. Min-naħa l-oħra, kif diġà gie indikat, it-tħaddim tas-sistema tal-QEDB, kif ukoll, f'dan ir-rigward, ta' dawk il-qrati kostituzzjonali nazzjonali li ma għandhomx is-setgħa jirrevedu u jannullaw deċiżjonijiet ġudizzjarji partikolari għal raġunijiet relatati mal-kostituzzjonalità tagħhom, huwa differenti. Fir-rigward tal-kawża partikolari li tat lok għar-reviżjoni inkwistjoni, id-deċiżjoni tal-QEDB jew tal-qorti kostituzzjonali dejjem tingħata *ex post*, ladarba dik id-deċiżjoni ġudizzjarja oriġinali tkun saret *finali*. Jekk id-deċiżjoni ta' tali ġurisdizzjoni għandha tkun riflessa f'dik il-kawża partikolari, dik il-kawża jkollha terġa' tinfetah³⁶.

75. Minn dawn il-htigiet oġġettivament differenti jibdeu jithaddmu proċeduri li bilkemm jistgħu jitqabblu fir-rigward tal-għan, il-kawża ta' azzjoni u l-karatteristiċi essenzjali tagħhom.

76. Nixtieq inżid element addizzjonali wiehed: l-eżami tax-xebh fir-rigward ta' proċeduri għall-ftuħ mill-ġdid ta' deċiżjonijiet ġudizzjarji għandu jsir fir-rigward tal-konsegwenzi *inter partes* ta' deċiżjoni speċifika li tkun ittiehdet. Minhabba li huwa għal dan li hemm dawk il-proċeduri. Li jingħad li, fir-rigward ta' dak l-għan, il-proċeduri ma humiex komparabbli minhabba li jaqdu htigiet strutturali u sistemici differenti, huma tassew differenti minn li jingħad li s-sentenzi u l-gwida mogħtija minn qrati kostituzzjonali jew Ewropej ma jistgħux ikollhom l-istess effett normattiv *erga omnes*, fil-kawzi kollha pendenti u futuri. Din hija sempliċement kwistjoni differenti.

77. Jista' jkun utli jiġi enfasizzat dak l-element speċifiku, biex nikkonkludi, għaliex jidher li kien is-suġġett ta' xi konfużjoni fis-sottomissjonijiet magħmula mill-Kummissjoni meta din sostniet favur l-ekwivalenza bejn ir-reviżjoni skont l-Artikolu 509(1)(11) tal-Kodiċi tal-Proċedura Ċivili u dik skont l-Artikolu 21(2) tal-Liġi Nru 554/2004. Dawk il-proċeduri huma sistematikament differenti minhabba li l-għan tagħhom huwa ta' tip differenti fir-rigward ta' effett vinkolanti ta' sentenzi: ftuħ mill-ġdid ta'

35 Iktar 'il fuq, punt 51 u wkoll iktar 'il quddiem, punti 80 sa 83.

36 Ara, b'analoġija, is-sentenza tal-24 ta' Ottubru 2018, *XC et* (C-234/17, EU:C:2018:853, punt 46) li kienet dwar azzjoni domestika li kienet tippermetti s-smiġh mill-ġdid ta' proċeduri kriminali magħluqa b'deċiżjoni ġudizzjarja b'effett ta' *res judicata* abbażi ta' dak li jkun instab wara li kien ksur tal-KEDB.

kawża partikolari wara l-annullament tal-bażi normattiva li fuqha tkun ingħatat sentenza mill-qorti kostituzzjonali (effetti vinkolanti *inter partes*), kuntrarju għal revizjoni abbażi tal-fatt li d-dritt tal-Unjoni, kif interpretat b'sentenza tal-Qorti tal-Ġustizzja li, madankollu, kienet ingħatat fi proċedura differenti, ma kienx ittieħed inkunsiderazzjoni kif imiss (effetti vinkolanti *erga omnes*).

78. Madankollu, din id-differenza fir-rigward ta' tali rimedju speċifiku ta' revizjoni naturalment ma tfissirx li s-sentenzi ta' dawk il-ġurisdizzjonijiet kostituzzjonali jew Ewropej, fil-kawżi pendenti u futuri kollha quddiem qradi nazzjonali, ma għandhomx jitqiesu kif jixirqilhom. Minn dan l-aspett, bla ħsara għal regoli kostituzzjonali nazzjonali, jista', tabilhaqq, ma jkunx hemm differenza bejn is-sentenzi ta' din il-Qorti tal-Ġustizzja u s-sentenzi ta' qorti kostituzzjonali nazzjonali jew dawk tal-QEDB. Kollha kemm huma jistgħu, tabilhaqq, ikollhom effetti *erga omnes* prospettivi normattivi.

79. Għar-raġunijiet imsemmija f'din it-taqsim, fil-fehma tiegħi l-Artikolu 21(2) tal-Liġi Nru 554/2004 u l-Artikolu 509(1)(11) tal-Kodiċi tal-Proċedura Ċivili ma jaqsmux l-istess għan, kawża ta' azzjoni u karatteristiċi essenzjali. Għalhekk ma jistgħux jitqiesu bħala azzjonijiet simili u, konsegwentement, is-sistemi proċedurali differenti taż-żewġ azzjonijiet, b'mod partikolari fir-rigward ta' skadenzi, ma jammontawx għal ksur tar-rekwiżit ta' ekwivalenza.

2. Effettività

a) Ebda dmir li jinfethu deċiżjonijiet ġudizzjarji finali

80. Hlief f'ċirkustanzi eċċezzjonali, il-Qorti tal-Ġustizzja qatt ma kien jehtigilha tħassar, fisem l-effettività, l-effett ta' *res judicata* ta' deċiżjonijiet finali. Għalhekk ma hemmx obbligu generali li jinfethu mill-ġdid sentenzi finali biex jinkiseb infurzar effettiv tad-dritt tal-Unjoni jew, b'mod iktar speċifiku, tad-deċiżjonijiet tal-Qorti tal-Ġustizzja³⁷.

81. Il-ġurisprudenza tal-Qorti tal-Ġustizzja, madankollu, stabbilixxiet żewġ kuntesti eċċezzjonali li fihom dan il-prinċipju generali għandu tifsira partikolari.

82. L-ewwel kuntest ġej mill-Kawża Kühne & Heitz. Għandu rabta mal-obbligu, impost fuq korpi amministrattivi, li jagħmlu revizjoni ta' deċiżjonijiet amministrattivi finali biex iqisu interpretazzjoni sussegwentement mogħtija mill-Qorti tal-Ġustizzja, meta jkun tharsu diversi kundizzjonijiet³⁸. Madankollu, din l-eċċezzjoni timplika biss obbligu li jinfethu mill-ġdid deċiżjonijiet amministrattivi finali, mhux deċiżjonijiet ġudizzjarji.

83. It-tieni kuntest eċċezzjonali kien stabbilit fil-Kawża Lucchini. F'dik il-kawża l-Qorti tal-Ġustizzja ddeċidiet li d-dritt tal-Unjoni ma kienx jippermetti l-applikazzjoni ta' dispożizzjoni tad-dritt nazzjonali li kienet tistabbilixxi l-prinċipju ta' *res judicata*. Ir-raġuni kienet li l-applikazzjoni ta' tali dispożizzjoni ma kinitx tħalli jsir l-irkupru ta' għajjnuna mill-Istat mogħtija bi ksur tad-dritt tal-Unjoni li tkun instabet li kienet inkompatibbli mas-suq komuni f'deċiżjoni preċedenti tal-Kummissjoni li kienet saret finali³⁹. Ir-raġuni bażika ta' dik l-eċċezzjoni kienet li, minhabba li dik id-deċiżjoni nazzjonali kienet tkun ġiet adottata bi ksur tat-tqassim ta' setgħat bejn l-Istati Membri u l-Unjoni Ewropea, hija kienet tkun b'mod ċar illegali u, għalhekk, qatt ma setgħet tikseb l-effett ta' *res judicata*⁴⁰.

37 Sentenza tas-6 ta' Ottubru 2015, Târşia (C-69/14, EU:C:2015:662, punt 38). Ara wkoll is-sentenza tal-10 ta' Lulju 2014, Impresa Pizzarotti (C-213/13, EU:C:2014:2067, punt 60).

38 Sentenza tat-13 ta' Jannar 2004, Kühne & Heitz (C-453/00, EU:C:2004:17, punt 28).

39 Sentenza tat-18 ta' Lulju 2007, Lucchini (C-119/05, EU:C:2007:434, punt 63).

40 Sentenzi tat-3 ta' Settembru 2009, Fallimento Olimpiclub (C-2/08, EU:C:2009:506, punt 25), u tal-10 ta' Lulju 2014, Impresa Pizzarotti (C-213/13, EU:C:2014:2067, punt 61).

84. L-ebda waħda minn dawn l-eċċezzjonijiet ma tidher li hija rilevanti għal din il-kawża. Ir-regola awtomatika fir-rigward tal-bilanċ bejn ir-rekwiżit ta' effettività bhala limitu għall-awtonomija proċedurali nazzjonali u l-obbligu li jinfethu mill-ġdid deċiżjonijiet ġudizzjarji finali tibqa', għalhekk, li d-dritt tal-Unjoni ma jimponix, bhala regola ġenerali, l-obbligu għall-Istati Membri li johlqu rimedji ġodda⁴¹, speċjalment jekk dan jimplika li ma jitqisux regoli nazzjonali dwar *res judicata*. Madankollu, jekk id-dritt nazzjonali fil-fatt jipprovdni għal tali possibbiltà, allura dik il-legiżlazzjoni għandha tkun konformi mhux biss mar-rekwiżit ta' ekwivalenza, iżda wkoll mar-rekwiżit ta' effettività⁴².

b) Revizjoni skont l-Artikolu 21(2) tal-Liġi Nru 554/2004: appell jew smiġh mill-ġdid?

85. L-evalwazzjoni tal-Artikolu 21(2) tal-Liġi Nru 554/2004 fid-dawl tar-rekwiżit ta' effettività huwa pjuttost ta' sfida. Ikun possibbli biss tiġi evalwata l-effettività ta' rimedju jekk wiehed jifhem x'kien mistenni jikseb dak ir-rimedju. L-istess huwa minnu meta tiġi evalwata l-effettività ta' rimedju fir-rigward tal-iskadenza tiegħu (xahar) u l-mument meta tibda tiddekorri (minn meta tkun inghatat is-sentenza suġġetta għal revizjoni). Għal xiex effettiv? X'kien mistenni jikseb dak ir-rimedju?

86. Id-domanda ewlenija f'dan ir-rigward hija jekk l-Artikolu 21(2) tal-Liġi Nru 554/2004 kienx mistenni jopera bhala revizjoni oħra ta' sentenza, simili għal rimedji straordinarji oħra bħat-tieni appell (jew appell fil-kassazzjoni), jew jekk kienx mistenni jkun smiġh mill-ġdid. Il-mudelli għal kull każ huma differenti.

87. Min-naħa, *it-tieni appell* aktarx isir fuq punti ta' liġi, jiġifieri abbażi ta' allegat ksur ta' regoli tad-dritt u bi ftit biss possibbiltajiet limitati ħafna għal revizjoni ta' dak li jkun instab dwar fatti u l-evalwazzjoni tagħhom. Normalment jitressaq quddiem qorti ġerarkikament oġhla mill-qorti li tkun tat id-deċiżjoni suġġetta għat-tieni appell, għalkemm xi drabi jista' wkoll jitressaq quddiem il-qorti li tkun tat id-deċiżjoni tal-aħħar istanza u li tkun intalbet ir-rikuża tal-imħallef tagħha (bhala mod ta' "awtorimedju" preliminari). Importanti li l-iskadenza għall-preżentata tat-tieni appell normalment tibda tiddekorri mill-mument tal-ġhotti jew tan-notifika tad-deċiżjoni appellata. Fl-aħħar nett, it-tieni appell mid-definizzjoni tiegħu ma jiġix ippreżentat kontra deċiżjonijiet finali jew definittivi skont il-ġurisprudenza tal-Qorti tal-Ġustizzja, li skontha deċiżjonijiet isiru definittivi "wara li jkunu ntużaw *ir-rimedji kollha* disponibbli jew wara l-iskadenza tat-termini previsti f'dan ir-rigward"⁴³.

88. Min-naħa l-oħra, smiġh mill-ġdid normalment ikun ibbażat fuq fatti jew provi li jkunu ħarġu ġodda li l-partijiet u l-qorti ma kinux jafu bihom meta kienet inghatat id-deċiżjoni oriġinali, meta daww il-fatti jew daww il-provi aktarx ikollhom impatt fuq id-deċiżjoni. Meta tintlaqa' talba għal smiġh mill-ġdid dan normalment ikun ifisser li s-smiġh mill-ġdid jew il-ftuħ mill-ġdid tad-deċiżjoni oriġinali jkollu jsir mill-qorti li tkun iddeċidiet fl-ewwel istanza, minhabba li aktarx fatti jiġu eżaminati mill-ġdid. Fir-rigward ta' skadenzi, sa fejn smiġh mill-ġdid ikun ibbażat fuq fatt li jkun ħareġ ġdid, l-iskadenza li għandha tkun applikata għal smiġh mill-ġdid normalment tibda tiddekorri mill-mument li fih il-parti interessata ssir taf b'dak il-fatt ġdid. Xi drabi, barra minn dan, dik l-iskadenza suġġettiva tithallat ma' waħda iktar oġġettiva, li fiha jkunu jistgħu jitressqu talbiet għal smiġh mill-ġdid biss f'ċertu għadd ta' snin minn meta tkun inghatat id-deċiżjoni oriġinali. Fl-aħħar nett, talbiet għal smiġh mill-ġdid ikunu wkoll mid-definizzjoni tagħhom ippreżentati kontra deċiżjonijiet finali jew definittivi skont il-ġurisprudenza tal-Qorti tal-Ġustizzja ċċitata fil-paragrafu qabel dan ta' dawn il-konklużjonijiet.

41 Sentenza tal-24 ta' Ottubru 2018, *XC et* (C-234/17, EU:C:2018:853, punt 51).

42 Sentenzi tal-10 ta' Lulju 2014, *Impresa Pizzarotti* (C-213/13, EU:C:2014:2067, punt 62) u tas-6 ta' Ottubru 2015, *Târşia* (C-69/14, EU:C:2015:662, punt 30).

43 Sentenzi tat-30 ta' Settembru 2003, *Köbler* (C-224/01, EU:C:2003:513, punt 38); tas-16 ta' Marzu 2006, *Kapferer* (C-234/04, EU:C:2006:178, punt 20); tal-10 ta' Lulju 2014, *Impresa Pizzarotti* (C-213/13, EU:C:2014:2067, punt 58) jew tas-6 ta' Ottubru 2015, *Târşia* (C-69/14, EU:C:2015:662, punt 28). Enfasi miżjuda minni.

c) *Għal xiex effettiv ezattament?*

89. Jekk inqabel il-mekkanizmu ta' revizjoni tal-Artikolu 21(2) tal-Liġi Nru 554/2004 maż-żewġ mudelli ideali ta' rimedji straordinarji li għadni kif iddeskrivejt fil-qosor, ma huwiex ċar għalija liema wiehed minn dawk il-mudelli dak il-mekkanizmu kien mistenni jsegwi. Sakemm it-talba għal revizjoni tingieb għal deċiżjonijiet finali, revizjoni għall-bidu tkun tidher li tkun xi haġa eqreb proċedura ta' smiġh mill-ġdid. Madankollu, sa fejn ikun ibbażat fuq il-ksur ta' regoli legali (wisq probabbli diġà jeżistu), u l-iskadenza, li hija relattivament qasira, tibda tiddekorri mill-mument li fih tkun inġat id-deċiżjoni oriġinali, il-mekkanizmu ta' revizjoni jidher li jkun appell straordinarju. Izda mbagħad, f'dak il-każ, huwa pjuttost sorprendenti li r-revizjoni skont l-Artikolu 21(2) tal-Liġi Nru 554/2004 għandha tkun ipprezentata quddiem l-istess qorti li tkun tat dik id-deċiżjoni oriġinali, speċjalment meta jitqies li dik il-qorti tkun qed tintalab teżamina mill-ġdid deċiżjoni li hija tkun tat ftit jiem jew ġimġhat biss qabel u abbażi ta' regoli tal-Unjoni li diġà kienu jeżistu u li x'aktarx hafna kienu diġà tqiesu minn dik il-qorti meta tat dik id-deċiżjoni.

90. Skont il-prinċipju ta' awtonomija proċedurali l-Istati Membri għandhom margni sinjifikattiva ta' diskrezzjoni fit-tfassil tas-sistema tagħhom ta' rimedji legali. L-għażla bejn mudelli mbagħad loġikament timplika wkoll il-libertà li jitnisslu ibridi u mutanti proċedurali, jekk l-Istati Membri jkunu jixtiequ jagħmlu hekk.

91. Madankollu, dawk l-ibridi għandhom ikunu effettivi. Għandhom ikunu kapaċi jipprovdu l-protezzjoni li huma intizi li jiżguraw, filwaqt li ma joħolqux interferenza bla bżonn għal jew jinvađu valuri oħra ta' importanza ugwali. Kif kien enfazzat diversi drabi fil-paragrafi preċedenti ta' dawn il-konklużjonijiet⁴⁴, valuri ewlenin oħra li l-Qorti tal-Ġustizzja tirrikonoxxi u tishaq dwarhom huwa ċ-ċertezza legali u l-importanza ta' *res judicata*. Meta bbilanċjat u wiżnet dawk il-valuri fil-livell tal-Unjoni l-Qorti tal-Ġustizzja waslet biex iddikjarat b'mod ċar li l-importanza ta' ċ-ċertezza legali ta' sentenzi finali u tal-istabbiltà legali hija tant għolja li r-rekwiżit tal-effettività tad-dritt tal-Unjoni ma jistax jipprevali fuqha, anki jekk setgħu jissewewwew żbalji fl-applikazzjoni nazzjonali tad-dritt tal-Unjoni. Sentenzi finali ma humiex finali minħabba li neċessarjament ikunu mingħajr żbalji, Huma finali minħabba li f'ċertu stadju kawża għandha tingħalaq.

92. Fl-aħħar mill-aħħar ikun għall-qorti nazzjonali li tevalwa, fil-kuntest ta' tali kunsiderazzjonijiet, l-effettività tal-mekkanizmu ta' revizjoni stabbilit bl-Artikolu 21(2) tal-Liġi Nru 554/2004. Madankollu, minn dak li limitatament nifhem dwar id-dritt nazzjonali rilevanti u l-kuntest proċedurali, kif ipprezentati fil-proċedura quddiem din il-Qorti tal-Ġustizzja, jidher li dak il-mekkanizmu sempliċement jinsab f'dilemma.

93. Minn naħa, il-mekkanizmu huwa dubjuż bħala appell. Jitlob rimedju minn din l-istess Qorti tal-Ġustizzja li tkun tat is-sentenza sugġetta għal revizjoni biss ftit jiem jew ġimġhat qabel, wisq probabbli minħabba u potenzjalment bi ksur tal-istess regoli tal-Unjoni u tas-sentenzi tal-Qorti tal-Ġustizzja, għar-raġuni li x'aktarx ma jsehħux hafna żviluppi godda fi żmien xahar wara l-ghoti ta' dik is-sentenza⁴⁵.

94. Min-naħa l-oħra, il-mekkanizmu huwa dubjuż ukoll bħala smiġh mill-ġdid. L-iskadenza għal talba ta' revizjoni tkun ikkalkolata mid-data tad-deċiżjoni inizjali u mhux mid-data meta jsehħ l-element ġdid li jkun jippermetti li tintalab ir-revizjoni, jiġifieri sentenza ġdida tal-Qorti tal-Ġustizzja. Tabilhaqq, ir-rekwiżit tal-effettività għandu jiġi interpretat bħala li jimponi obbligu li jkun hemm

44 Iktar 'il fuq, punti 49, 50 u 80.

45 Għandu jiġi enfazzat li b'mod ġenerali, l-ewwel sensiela ta' "awtorimedju" ċertament hija possibbli jekk, f'każ ta' deċiżjoni negattiva, dik il-kawża titla' quddiem qorti differenti, jew għall-inqas tgħaddi lateralment għal għand imhalef differenti. Madankollu, jekk l-elementi kollha tas-smiġh preċedenti jibqgħu fil-prattika l-istess, wiehed ma jistax hliet itenni l-battuta diġà użata f'kuntest differenti: "Il-ġenri qed jagħmel l-istess wahda wara oħra u jistenna riżultati differenti" (ara l-konklużjonijiet tiegħi fil-kawża El Hassani (C-403/16, EU:C:2017:659, punt 66 u n-nota ta' qiegħ il-paġna 17)).

skadenza raġonevoli⁴⁶, li jkollu rilevanza mhux biss għat-tul ta' żmien ta' skadenza, iżda wkoll għal waqt li fih din tibda tiddekorri. Barra minn hekk, il-fatt li l-Artikolu 21(2) tal-Liġi Nru 554/2004, inizjalment kellu regoli dwar skadenzi li ma kinux jinftiehm⁴⁷, u wara (sakemm l-ICCJ tat id-deċiżjoni Nru 45/2016) mid-dehra ma kellu ebda skadenza, iżid mal-konfużjoni⁴⁸. Id-dritt għal protezzjoni ġudizzjarja effettiva jitlob li limitazzjonijiet għad-dritt ta' aċċess għal qorti, bħal dawk relatati ma' limiti ta' żmien, ikunu ċari u prevedibbli⁴⁹.

95. Għalhekk jidher li l-Artikolu 21(2) tal-Liġi Nru 554/2004 jista' jippreżenta xi ostakoli għall-konformità mar-rekwiżiti tal-effettività li, fil-kuntest ta' rimedji ġudizzjarji, jinsabu wkoll fl-ewwel paragrafu tal-Artikolu 47 tal-Karta. Dik id-dispożizzjoni hija esplicita meta titlob li għandu jkun hemm "rimedju effettiv quddiem qorti". Għalhekk, l-Artikolu 47 jinkludi mhux biss id-dritt ta' aċċess għal qorti⁵⁰ (fis-sens strett ta' aċċess, jiġifieri, li wieħed jithalla jiftaħ il-kawża), iżda wkoll ir-rekwiżit li dak l-aċċess jirriżulta f'rimedju effettiv⁵¹ (fis-sens li fil-fatt ikun hemm xi revizjoni), f'dan l-aħħar sens għandu x'jaqsam mal-prinċipju ġenerali ta' protezzjoni ġudizzjarja effettiva, li jinsab ukoll f'Artikolu 47⁵².

96. Fl-aħħar nett, in-natura dubjuża tar-rimedju msemmi fl-Artikolu 21(2) tal-Liġi Nru 554/2004 jidher ukoll pjuttost b'mod vivaci mill-fatti ta' dan il-każ. Anki wara li ssottomettiet tliet talbiet għal revizjoni bbażati fuq din id-dispożizzjoni, Călin ma rnexxilhiex tikseb hlas lura tat-taxxa tal-boll ambjentali. Ta' min jenfasizza li dan ma huwiex minhabba li l-merti tal-każ tagħha ma kinux favorevoli għaliha. L-unika deċiżjoni sostantiva li qatt inġhatat dwar revizjoni fil-każ tagħha fil-fatt sabet favuriha. Ma tħallietx tibbenefika minn dik id-deċiżjoni minhabba li (ma kienx) ħadem il-limitu ta' żmien tal-azzjoni għal revizjoni. Fl-istess waqt din il-kawża turi wkoll li dak ir-rimedju jinvađi b'mod sinjifikattiv il-prinċipji ta' ċertezza legali u ta' stabbiltà tad-dritt u ta' relazzjonijiet ġuridici, li l-importanza tagħhom kienet giet ukoll iddikjarata b'mod ċar fil-ġurisprudenza tal-Qorti tal-Ġustizzja⁵³.

D. L-alternattivi

97. Sikwit jingħad li t-triq għall-infern hija mwittija b'intenzjonijiet tajba. L-intenzjoni probabbli tal-leġiżlatur nazzjonali li jipprovi għal infurzar effettiv tad-dritt tal-Unjoni fuq il-livell nazzjonali ma tistax ħlief tkun imfahħra. Madankollu, huwa tabilhaqq diskutibbli jekk il-mezzi magħżula biex dak l-għan jitwettaq humiex l-aħjar. L-effettività tad-dritt tal-Unjoni bilkemm tkun moqđija b'tilwim ġudizzjarju bla tmiem f'ripetizzjoni kontinwa ta' smiġħ mill-ġdid.

98. Jekk il-qorti tar-rinviju, b'dak kollu li taf dwar liġi u proċedura nazzjonali, tasal għall-konklużjoni li l-proċedura ta' revizjoni skont l-Artikolu 21(2) tal-Liġi Nru 554/2004 ma tissodisfax ir-rekwiżit ta' effettività kif deskritt fil-qosor fit-taqsuma preċedenti, allura tqum b'iktar saħħa l-kwistjoni ta' għażliet alternattivi biex jinkiseb hlas lura ta' taxxi u dazji miġbura bi ksur tad-dritt tal-Unjoni. Fl-interess li nassisti l-qorti nazzjonali, nixtieq inżid l-osservazzjonijiet ta' għeluq li ġejjin.

46 Ara, pereżempju, is-sentenza tat-12 ta' Frar 2008, *Kempter* (C-2/06, EU:C:2008:78, punti 58 u 59) jew tad-19 ta' Settembru 2006, i-21 Il-Germany u Arcor (C-392/04 u C-422/04, EU:C:2006:586, punti 58 u 59).

47 Ara iktar 'il fuq, punt 8.

48 Iktar 'il fuq, punti 35 u 37.

49 Ara wkoll, dwar dan, id-digriet tas-16 ta' Novembru 2010, *Internationale Fruchtimport Gesellschaft Weichert vs Il-Kummissjoni* (C-73/10 P, EU:C:2010:684, punt 56).

50 Ara s-sentenza tas-6 ta' Novembru 2012, *Otis et* (C-199/11, EU:C:2012:684, punt 48).

51 Sentenza tas-6 ta' Ottubru 2015, *Orizzonte Salute* (C-61/14, EU:C:2015:655, punt 48.)

52 Sentenza tas-16 ta' Mejju 2017, *Berlioz Investment Fund* (C-682/15, EU:C:2017:373, punt 54).

53 Sentenza tat-30 ta' Settembru 2003, *Köbler* (C-224/01, EU:C:2003:513, punt 38); tas-16 ta' Marzu 2006, *Kapferer* (C-234/04, EU:C:2006:178, punt 20); tal-10 ta' Lulju 2014, *Impresa Pizzarotti* (C-213/13, EU:C:2014:2067, punt 58); jew tas-6 ta' Ottubru 2015, *Târşia* (C-69/14, EU:C:2015:662, punt 28).

99. Jista' jkun utli jiġi nnotat mill-bidu nett li l-obbligu li ma jingabrux taxxi bhat-taxxa inkwistjoni fil-kawża prinċipali kien ġie stabbilit fil-ġurisprudenza tal-Qorti tal-Ġustizzja ftit taż-żmien ilu, mhux biss fir-rigward tar-Rumanija⁵⁴, iżda wkoll f'dak ta' Stati Membri oħra⁵⁵. Minn dan l-aspett jista' jiġi ssuġġerit li d-diskussjoni dwar jekk kienx hemm l-obbligu li tithallas lura t-taxxa msemmija wara s-sentenza tal-Qorti tal-Ġustizzja fil-Kawża Manea jew fil-Kawża Budişan, u minn liema minn dawn iż-żewġ sentenzi jibda jgħaddi l-obbligu għal eżami mill-ġdid, tidher li tkun kemmxejn artifiċjali.

100. Wara li għidt dan, nixtieq nenfasizza wkoll li l-ordni ġuridiku tal-Unjoni diġà jipprovdi għal rimedji f'każ li l-Istati Membri jonqsu jkunu konformi mal-obbligu li ma jiġbrux taxxi bħal dawn, li fihom innifishom aktarx jipprovdu għal bilanċ iktar sottili bejn il-prinċipju ta' ċertezza ġuridika u r-rekwiżit ta' infurzar effettiv tad-dritt tal-Unjoni.

101. L-ewwel nett, hemm obbligu ġenerali, impost fuq awtoritajiet amministrattivi, b'mod partikolari awtoritajiet tat-taxxa, bħala awtoritajiet ta' Stat Membru, ta' hłas lura ta' taxxi miġbura indebitament. Inqis li tali possibbiltà ma tiddependix neċessarjament minn jekk ikunx hemm deċiżjoni ġudizzjarja nazzjonali ta' reviżjoni jew annullament ta' deċiżjoni finali li tkun ittiehdet qabel li tkun imponiet hłas ta' taxxa bħal din. Leġiżlazzjoni nazzjonali tista' naturalment tipprovdi għall-hłas lura (f'ċerti każijiet, għal ċerti tipi ta' hłasijiet li jkunu saru qabel) mingħajr ma titlob li d-deċiżjoni ġudizzjarja li inizjalment tkun stabbilixxiet l-obbligu tal-hłas tat-taxxa tkun ġiet annullata qabel. Bl-istess mod, il-konformità mal-obbligu ta' hłas lura fuq il-livell amministrattiv ma titlobx neċessarjament li l-awtoritajiet amministrattivi jagħmlu reviżjoni tad-deċiżjoni amministrattiva oriġinali, sal-punt li, skont id-dritt nazzjonali, ikun possibbli li semplicement jagħmlu deċiżjoni amministrattiva ġdida li tkun tirrikonoxxi d-dritt li jinkiseb il-hłas lura tat-taxxa miġbura indebitament.

102. It-tieni nett, anki kieku l-leġiżlatur nazzjonali kellu jcahhad lillu nnifsu mis-setgħa oriġinali li jiddeċiedi dwar hłasijiet minn fondi pubbliċi, li tabilhaqq tkun pjuttost haġa sorprendenti, ikun għadu f'kull każ possibbli li ssir reviżjoni tad-deċiżjonijiet amministrattivi oriġinali mogħtija f'każijiet partikolari, skont il-kundizzjonijiet stabbiliti mill-Qorti tal-Ġustizzja fil-Kawża Kühne & Heitz⁵⁶.

103. It-tielet nett, hemm ukoll il-possibbiltà għal persuna fis-sitwazzjoni ta' Călin li tressaq azzjoni għal responsabbiltà tal-Istat kontra l-Istat Membru li jkun naqas jagħmel hłas lura tat-taxxa miġbura indebitament.

104. F'dan ir-rigward il-qorti tar-rinviju tgħid, fid-digriet ta' rinviju tagħha, li t-talba għal reviżjoni kienet fil-mument rilevanti l-uniku rimedju proċedurali li kien hemm għal Călin. Madankollu, il-Gvern Rumenu, min-naħa tiegħu, jafferma fl-osservazzjonijiet bil-miktub tiegħu li Călin kien għad baqgħalha l-possibbiltà li tressaq azzjoni għal responsabbiltà tal-Istat.

105. Il-Qorti tal-Ġustizzja reċentement fakkret li "il-prinċipju ta' awtorità ta' res judicata ma jipprekludix ir-rikonoxximent tal-prinċipju ta' responsabbiltà tal-Istat għal deċiżjoni ta' qorti tal-ahħar istanza [...]. Fil-fatt, minhabba, b'mod partikolari, il-fatt li ksur tad-drittijiet li jirrizultaw mid-dritt tal-Unjoni minn tali deċiżjoni normalment ma jistax ikun iktar jiġi rrimedjat, l-individwi ma jistgħux jiċcahħdu mill-possibbiltà li jinvolaw ir-responsabbiltà tal-Istat sabiex b'dan il-mezz jiksbu protezzjoni legali tad-drittijiet tagħhom"⁵⁷.

54 Billi nbeda bis-sentenza tas-7 ta' April 2011, Tatu (C-402/09, EU:C:2011:219).

55 Ara, pereżempju, is-sentenza tal-5 ta' Ottubru 2006, Nádasi u Németh (C-290/05 u C-333/05, EU:C:2006:652) (dwar l-Ungerija) jew tat-18 ta' Jannar 2007, Brzeziński (C-313/05, EU:C:2007:33) (dwar il-Polonja).

56 Sentenza tat-13 ta' Jannar 2004 (C-453/00, EU:C:2004:17, punt 28).

57 Sentenza tal-24 ta' Ottubru 2018, XC *et* (C-234/17, EU:C:2018:853, punt 58).

106. Għalhekk huwa ċar li azzjoni għal responsabbiltà tal-Istat ma titlobx li jkun hemm deċiżjoni nazzjonali li ufficjalment tannulla d-deċiżjoni għudizzjarja definittiva preċedenti li ma thallix isir il-ħlas lura tat-taxxa miġbura indebitament⁵⁸. Madankollu, dak li huwa kemmxejn inqas ċar huwa jekk azzjoni għal responsabbiltà tal-Istat tkunx possibbli biss sakemm dik id-deċiżjoni għudizzjarja finali tkun ittiehdet minn qorti li tiddeċiedi fl-aħħar istanza — jiġifieri, qorti li d-deċiżjonijiet tagħha ma jkunux suġġetti għal appell ordinarju⁵⁹.

107. Fil-fehma tiegħi, fil-kuntest ta' azzjonijiet għal responsabbiltà tal-Istat, ma hemmx dubju li r-rekwiżit li l-qorti li allegatament tkun kisret id-dritt tal-Unjoni għandha tkun il-qorti li tiddeċiedi fl-aħħar istanza jkun kompletament iġġustifikat meta *l-allegat* ksur tad-dritt tal-Unjoni jkun *ksur tal-obbligu* impost fuq tali qrati, skont it-tielet paragrafu tal-Artikolu 267 TFUE, li "jirrifere l-kwistjoni lill-Qorti [tal-Ġustizzja]" għal deċiżjoni preliminari⁶⁰.

108. Madankollu jiena konvint li l-kwistjoni jekk jistax jiġi impost l-istess rekwiżit f'kazijiet oħra, b'mod partikolari f'dawk fejn l-allegat ksur ta' dispożizzjoni tad-dritt tal-Unjoni jkun suffiċjentement serju, tibqa' miftuha.

109. Qari letterali tal-ġurisprudenza tal-Qorti tal-Ġustizzja jista' jidher li jimplika li tali rekwiżit ikun fil-fatt impost f'kawzi ta' responsabbiltà tal-Istat għal żbalji għudizzjarji. Madankollu jkun utli jifakkur li dawk id-dikjarazzjonijiet kienu saru fil-kuntest ta' kawzi li kienu jirrigwardaw l-allegat ksur tal-obbligu li ssir talba għal deċiżjoni preliminari skont it-tielet paragrafu tal-Artikolu 267 TFUE⁶¹. B'hekk, l-allegata illegalità (żball) innifisha kienet tikkonsisti parzjalment⁶² f'li ma kinitx saret talba lill-Qorti tal-Ġustizzja għal deċiżjoni preliminari. Madankollu, dan kien ukoll jeskludi awtomatikament ir-responsabbiltà ta' qrati nazzjonali oħra għal ksur tad-dritt tal-Unjoni minbarra jew indipendentement mill-obbligu li jagħmlu talba għal deċiżjoni preliminari?⁶³

110. Fil-fehma tiegħi, jekk l-allegat ksur tad-dritt tal-Unjoni ma jkunx, kompletament jew parzjalment, nuqqas minhabba li ma tkunx saret talba minn qorti li kellha l-obbligu tagħmilha għal deċiżjoni preliminari skont it-tielet paragrafu tal-Artikolu 267 TFUE, iżda ksur ta' dispożizzjoni oħra tad-dritt tal-Unjoni, allura n-natura tal-illegalità ma tkunx neċessarjament titlob l-eżawriment tar-rimedji nazzjonali kollha qabel ma tkun tista' tinfetaħ kawza għal responsabbiltà tal-Istat⁶⁴.

58 Lanqas ma jkun hemm hteġa ta' deċiżjoni preliminari minn qabel tal-Qorti tal-Ġustizzja li ssib li kien hemm ksur tad-dritt tal-Unjoni f'dak il-każ speċifiku: ara s-sentenza tas-26 ta' Jannar 2010, *Transportes Urbanos y Servicios Generales* (C-118/08, EU:C:2010:39, punt 38).

59 Ara l-konklużjonijiet tal-Avukat Ġenerali Wahl fil-Kawza *Tomášová* (C-168/15, EU:C:2016:260, punti 37 sa 48), kif ukoll is-sentenza tat-28 ta' Lulju 2016, *Tomášová* (C-168/15, EU:C:2016:602, punti 20 u 21).

60 Sentenza tat-30 ta' Settembru 2003, *Köbler* (C-224/01, EU:C:2003:513, punti 35 u 36).

61 Ara s-sentenzi tat-30 ta' Settembru 2003, *Köbler* (C-224/01, EU:C:2003:513); tat-13 ta' Ġunju 2006, *Traghetti del Mediterraneo* (C-173/03, EU:C:2006:391) u tas-6 ta' Ottubru 2015, *Târșia* (C-69/14, EU:C:2015:662, punt 40).

62 Minhabba li dik l-illegalità normalment tkun flimkien ma' ksur iehor tar-regoli applikabbli tal-Unjoni, li essenzjalment tissuggerixxi li l-qorti nazzjonali, *billi tkun waslet* għal ċerta interpretazzjoni tad-dritt tal-Unjoni *filwaqt* li ma tkunx ghamlet talba lill-Qorti tal-Ġustizzja għal deċiżjoni preliminari *minkejja* li tkun qorti tal-aħħar istanza, tkun wettqet ksur suffiċjentement serju tad-dritt tal-Unjoni.

63 Jista' sempliċement jiġi nnotat li għadd ta' sistemi nazzjonali ta' responsabbiltà tal-Istat għal ksur għudizzjarju jitolbu li l-illegalità tkun ta' ċerta serjetà, iżda mhux, fl-istess waqt, u b'mod awtomatiku, l-eżawriment tar-rimedji għudizzjarji kollha. Jista' sempliċement ikun hemm okkazzjonijiet meta, għal xi raġuni jew oħra, ma kienu ikun hemm tali eżawriment ta' rimedji, iżda l-ksur tal-liġi jkun għadu suffiċjentement serju li jagħti lok għar-responsabbiltà tal-Istat. Pereżempju, wiehed jista' jimmaġina, deċiżjoni ta' qorti tal-ewwel istanza li tkun inkisbet bi frodi jew b'korruzzjoni u li kontrihha l-parti li tkun ġarrbet il-ħsara ma tkunx ipprezentat appell minhabba li f'dak iż-żmien hija ma kinitx taf b'dik iċ-ċirkustanza. Madankollu, jekk dik il-parti sussegwentement issir taf bil-korruzzjoni, forsi anki wara li t-terminu oġġettiv għal smigh mill-ġdid ikun skada, ir-responsabbiltà tal-Istat tkun prekluzi jekk deċiżjoni bhal dik tkun kisret ukoll id-dritt tal-Unjoni? Bl-istess mod, xi nġhidu dwar deċiżjoni amministrattiva finali li ma tkunx giet ikkontestata quddiem qorti, iżda li kienet ibbażata fuq leġiżlazzjoni nazzjonali li wara tkun instabet li kienet inkompatibbli mad-dritt tal-Unjoni? Parti li tallega li tkun ġarrbet ħsara bħala riżultat ta' dik id-deċiżjoni amministrattiva tkun prekluzi milli tiftaħ kawza għal responsabbiltà tal-Istat minhabba li hija ma tkunx appellat kontra dik id-deċiżjoni quddiem il-qrati, jekk id-deċiżjoni amministrattiva nnifisha kienet finali?

64 Bil-kundizzjonijiet kollha għal responsabbiltà tal-Istat naturalment jibqgħu l-istess: ara, pereżempju, is-sentenza tal-5 ta' Marzu 1996, *Brasserie du pêcheur u Factortame* (C-46/93 u C-48/93, EU:C:1996:79, punt 51) jew tat-30 ta' Settembru 2003, *Köbler* (C-224/01, EU:C:2003:513, punt 51).

V. Konkluzjoni

111. Fid-dawl tal-kunsiderazzjonijiet esposti iktar 'il fuq, nipproponi li l-Qorti tal-Ġustizzja jogħgobha tagħti risposta għad-domandi magħmula mill-Curtea de Apel Ploiești (il-Qorti tal-Appell, Ploiești, ir-Rumanija) kif ġej:

- Ir-rekwiżit ta' ekwivalenza għandu jiġi interpretat bħala li ma jipprekludix, f'ċirkustanzi bħal dawk tat-tilwima fil-kawża prinċipali, leġiżlazzjoni nazzjonali, kif interpretata mill-ġurisprudenza nazzjonali, li skontha l-iskadenza biex tkun ipprezentata talba għal reviżjoni ta' sentenza finali li tkun tikser id-dritt tal-Unjoni tkun ta' xahar u tibda tiddekorri mid-data tan-notifika tas-sentenza finali suġġetti għal reviżjoni. Għall-kuntrarju, ir-rekwiżit ta' effettività u l-ewwel paragrafu tal-Artikolu 47 tal-Karta tad-Drittijiet Fundamentali tal-Unjoni Ewropea jistgħu jipprekludu rimedju li, filwaqt li jkun jinterferixxi kunsiderevolment mal-prinċipji ta' ċertezza legali u ta' *res judicata*, ma jkunx jipprovdi mezz effettiv għall-kisba tal-għanijiet li jipprova jilhaq. Huwa għall-qorti tar-rinviju li tiddefinixxi dawk l-għanijiet u li tistabbilixxi jekk ir-rimedju inkwistjoni fil-kawża prinċipali jkunx jissodisfa dawk l-għanijiet.